

ماتہ آئینہ

(د افسانو مجموعہ)

لائق زاده لائق

ليونى ته چا وئيل چي، ژوندون خه دے،
په خدا شو وئيل، ماتہ آئینہ، دہ

Ketabton.com

کتاب پېژندنه

_____	ماتہ آئینہ (افسانې)	* نوم
_____	لائق زادہ لائق	* ليکوال
_____	جون ۲۰۰۹ء	* د چاپ کال
_____	۱۰۰۰	* شمېر
_____	سل روپۍ (۱۰۰)	* بيهه
_____	بخش سنز جنگي محله پېښور	* ټاټېل
_____	ارشاد خان (پښتو اکېډيمی)	* کمپوزر
_____	ضياء سنز پرنټيرز پېښور	* چاپ ځائے

خوړونکي :- د پښتونخوا د پوهنې ديره پېښور

د ملاوېدو درک

- ⊗ يونيورستي بک ايجنسي خېبر بازار پېښور ښار
- ⊗ دانش کتابتون محله ډهکي نعلبندي پېښور
- ⊗ د پښتو اکېډيمی د کتابونو دکان پېښور يونيورستي
- او ددې ترڅنگه د کتابونو هر لور د دوکان

زما دغه ساندي ساندي فکرونه

د

خدائے بخنبلي راحت زاخبلي ، خدائے بخنبلي مير مهدي شاه مهدي ، خدائے بخنبلي قلندر مومند ، خدائے بخنبلي امير حمزه خان شنواري ، خدائے بخنبلي ارباب رشيد احمد خان د محترم اجمل ختک ، د محترم گل افضل خان ، محترمي زيتون بانو او محترمي سلمی شاهين په درنو نومونو چا چي پښتو افسانه د سيالو سياله کره


او

د نني دور د بناغليو پروفېسر اسير منگل ، ډاکټر زبېرت حسرت ، بناغلي عنايت الله ضياء ، ډاکټر عرفان ختک او محترمي سيده حسينه گل په خوږو نومونو چي د افسانې د استاذانو په رنگونو کښي د نوؤ نوؤ لارو لټون کوي .

په درناوي

لائق زاده لائق

جون ۲۰۰۹ء



اعزاز

گرا نو مینہ والو ----

کہ هر څو زما تعلق د پښتو د مردم خيزې خاورې ،، دره آدم خېل ،، سره دے . -خوزما د ژوند زياته برخه د خپلې خاورې او خپل کور کلي نه لرې په متحده عرب امارات کښې تېره شوې ده .-بيا هم د خپل وطن او خپلو خلقو سره مينه هر وخت زما په زړه او ذهن کښې ژوندى پاتې ده او ژوندى به وي .- د شعر و ادب سره زما د ورکووالي سره مينه پاتې شوې ده او ---- دې مينې ، دې تعلق ---- ماتہ ، فنکاري ، ، او خودله .- ما ل شعوري طور د دې صدی د لئو فنکار ،، خيال محمد ، ، نه اثر اخستے دے .- او بيا چې کله ما د استاد غلام علي زوي بناغلي ارشد علي په تړون د لائق زاده لائق سره اوليدل --- نو داسې داسې احساس راته اوشو لکه چې دوئي زما نه ورک وو .- زه که هر څو کوشش او کړم خود بناغلي لا ئق زاده لائق د شاعری ، د هغه د عاجزی ، د هغه بې غرضې او د هغه بې کچه خلوص احاطه په لفظونو کښې نشم کولے .-زه

چې د دوئي غزلې د دوئي سندرې لولم نو داسې گڼم لکه چې
دا هر څه ئې هم زما دپاره ليکلي دي۔

د لائق زادہ لائق شاعري ددې دور ، ددې وخت مکمله
ترجماني کوي او دغه وجه ده چې د ددې فکر په ټوله
پښتونخوا څه چې په ټوله نړۍ کښې مشهور دے۔

،، ماتہ آئینہ ،، که د افسانو مجموعه ده خوبيا هم په
دې باندې د لائق زادہ لائق شاعرانه رنگ غالب دے او په دغه
شاعرانه او فلسفيانه رنگ کښې هر څوک خپل خپل مخ
ليدے شي۔

ما دپاره دا اعزاز بس دے چې زه په خپل دوستانو
کښې دا ،، لوتے انسان ،، هم لرم۔ زما دا دعا ده چې د دوئي
دغه ادبي هلې ځلې دې لانورې هم پياوړې شي۔ چې پښتانه
ليکوال ، پښتانه فنکاران ترې استفاده کوي۔ زه درنه د لائق
زادہ لائق هم په دې شعر اجازه غواړم چې :-

خبر که زه خفه شم خوياران دې خفه نشي
خدايه دا مې سوال دے يو انسان دې خفه نشي

په مينه او افتخار

محمد عباس خان

شارجه، متحده عرب امارات

خپله افسانه

زۀ چي کله کله يوازي ناست يم نو سترگي پتې کړم او د خپلو ناقراره فکرونو په جلب کبني تر ډېره لرې لرې پوري لار شم - او بيا زۀ يوې داسې دنيا ته اورسم چرته چې ،ژوند ، د مينې او سکون سندرې وائي چرته چې د يو بې وسه او بې کسه ، مينې ، ، يوه سلگي هم په ټول کائنات کبني زلزلې راولي - چرته چې نۀ څوک د حالاتو او وختونو ،جبر ، ، پېژني او نۀ څوک د ظلم او زياتي د تصور سره آشنا وي - دلته د فطرت په غېږه کبني بڼکلاگانې او بنائستونو يو بل له جوختې غاړې ورکړې وي - دلته د محرومي تصور کول هم ډېره لويه گناه

گنله شي - زه د يوې وړې ذرې غوندي په دغه بنکلاگانو کښې
 اوتر اوتر گرځم او بيا مې دغه لېوني فکرونه نور هم لرې بوځي
 دومره لرې چې زه د خپل ځان نه هم ورک شم - زه او زما ځان د
 يوبل په تکل کښې سرگردانه گرځو - او بيا چې کله زه د
 ,,لاشعور،، نه د ,,شعور،، په درشل قدم ږدم نو تيندک
 وخورم او دغه تيندک سره مې سترگې او غږېرې شي چې گېر
 چاپېره وگورم نو هر خوا د ظلم او وحشت لمبې بلې ښکاري -

په دغه لمبو کښې د يو بې وسه او ناقراره ژوندون وړې
 وړې سلگۍ ,,سپريتوب ،، په چپه خوله اوري - د حالاتو د جبر
 د لاسه د مئينانو د ژوبل ژوبل زړونو هره يوه څړيکه زما د زړه
 تل ته رارسي او بيا چې زه کله د نيمگړو نيمه خوا ارمانونو په
 ورانه هديره کښې ځوړند سر ولاړ ملامته ,,احساس ،، ته
 وگورم نو د خيالونو او فکرونو لرې مې تار په تار شي - زما د
 ,,امېد ،، آئينه په زمکه راپرېوځي او سره د راپرېوتو توتې توتې
 شي -

زه په دغه ماته ,,آئينه ،، کښې ځان ته وگورم ځان راته
 توتې توتې ښکاره شي د خپل ځان نه او پرېرم د هر وېښته نه
 مې خوله روانه شي زه په رپېدونکو لاسونو قلم راواخلم دا هر
 څه وليکم - څوک ورته شاعري وائي او څوک ورله د افسانو نوم
 ورکړي - خوزه د شاعري او د افسانه نگاري د رموزو سره

اشنا نئے یم۔ نئے پوہہ پریم چہ دغہ حق مہی ،، لاشعوری طور ،، تر
کومہ حدہ ادا کرے دے۔

دا فبصلہ بہ زما لوستونکی اوراتلونکی وختونہ کوی
زما دپارہ دغہ بس دہ چہ د خیلہ مور ،، پبنتو ژبہی ،، پہ
اوربل کبہی مہی دیو بل گل د اپنودو ہخہ اوکرہ۔ ہم پہ دہی
مہی احساس او ضمیر دوارہ مطمئن دی۔

چہ دا ستا قیصہ پہ شونہو زما راغلہ
احساساتو ترپنہ جوہہ افسانہ کرہ

پہ مینہ
لائق زادہ لائق

یادگیرنہ



ددې افسانو ټول کردارونه فرضي دي که

کوم کردار یا کومه واقعه د چا د کردار یا د

ژوند د رښتنې واقعي سره مناسبت لري نو

دا به قطعاً يو اتفاق وي ځکه چې ليکوال د

ټولني خبره کوي د چا د ذات نه.....

لائق زاده لائق

جون ۲۰۰۹ء

ترتیب

۱۲	تندرونہ	*
۲۰	ماتہ آئینہ	*
۲۵	د شپہ سیورے	*
۳۱	ما معاف کرہ	*
۳۷	شناختی کارہ	*
۴۱	تیتہی سترگی	*
۴۵	خادر	*
۵۲	لیکوال	*
۶۵	خیالے	*
۷۲	تہینکس گاد	*
۷۷	اخبار	*
۸۱	تصویر	*

۸۸	قتل	*
۹۴	استاذ گھاڑے واپس کرہ	*
۱۰۰	اوچے اوہنکے	*
۱۰۵	اخري خط	*
۱۱۴	انصاف	*
۱۲۰	پہ تول پورہ	*
۱۲۷	مور	*
۱۳۲	د کور غل	*

تندرونه

د گل مرجانی په سترگو کبني ناقلا ره اوبنکې تلې راتلې . هغې ته نه خو د شپې د توري تيارې احساس ؤ او نه د موسم د ناکړدو نه خبر وه . نه ئې د اسمان په برېښنا څه کار ؤ او نه ورسره د ځان فکر ؤ . خو چې کله به ئې په لرې واورينو څو کو د تندر د پرېوتو اواز واوړېدو نو اسمان ته به ئې د حسرت په

نظر وکتل او داسې به ئې محسوسه کړه لکه چې دغه تندر و نه د هغې په زړه پرېوځي .

هغه د خپلې خیمې نه بهر ولاړه وه . کله به چې د اسمان برېښناد خیمو په کلي خوره شوه نو گل مرجانې ته به خاموشه او خالي کوڅې تر نظره شوې په هر لوري چپه چپیا خوره وه . خودهغې روح ناقلاړه ؤ کله به ئې اسمان ته کتل او کله به ئې په لنډ نظر خپلې خیمې ته کتل چې پکښې د لالتین تته ریا خوره وه

د گل مرجانې څوارلس کلن زوئې ،، شین گل ، ، د موسم نه بې پرواه په ژور خوب اوده ؤ خود هغې ماشومه لور ،، وږمه ، ، لاهغسې وینه وه . گل مرجانه د څه سوچ کولو نه پس په درنو قدمونو خیمې ته راغله په خپلې لور راتیتیه شوه او په تندي ئې ښکل کړه خود ،، وږمې ، ، تبې لا اوس هم د کمېدو نوم لانه اخستو . د هغې په سترگو کښې د بې وسې اوبښکې لړۍ شوې . ځان سره پټه پټه وژړېده . هغې خپلې ماشومې لور ته څه وئیل غوښتل چې بیا ئې د تندر د راپرېوتو اواز واوړېدو اوبښکې ئې په خپل خیرن شلیدلي پیڅکي اوچې کړې . او بیا د خیمې نه بهر راووته . اسمان ته ئې وکتل او د وریځو زغلیدو سره د هغې فکرونه هم په شا وزغلبدل . هغې ته یاد شول چې ،، سید اغا ، ، به هغه په ورکوټوالي څومره چیرله او چې کله به ئې ورته د واده خبرې وکړې نو دا به وشرمېده او ورته به ئې

وئیل چي د ،، ماما زويه ، ، ما سره دا خبري مء كوه - د ژوند هېخ پته نء لگي ، ، او بيا هغه ورخ هم راغله چي گل مرجانه د سيد اغا كور ته په سره ډولي - كښي راغله - په هغه ورخ گل مرجانه خومره خوشحاله وه دومره چي هغي ئي تصور هم نء و كړي -

د واده نه پس به چي اغا سحر وختي دفتر ته لارو نو گل مرجانه به ورته تر مابنماه پوري په دروازه كښي ولاړه وه - او چي تر خوبه اغا كور ته نء و راغلي - گل مرجاني به گوت اوبء قدري هم نء خښلې - اغا خو خو خو ځله پوهه كړه چي ،، لېوني - زه خو په دفتر كښي ډېر څه وخورم وڅښم ته ولي داسي خان وږي تږي ساتي ، ، گل مرجانه به ورته په خدا شوه او ورته به ئي وئيل چي ،، د ماما زويه تانه بغبر مي هېخ شي ته هم زړه نء كېږي اغا به د مينې په ډكو سترگو گل مرجاني ته وكتل او بيا به دواړه د خدا نه شنه شول -

او بيا چي كله د گل مرجاني غېږه په شين گل ډكه شوه نو مينه نوره هم سېوا شوه - گل مرجاني ته هغه شپه هم ياده شوه چي كله اغا ساه نيولي كور ته راغلي او گل مرجاني ته ئي ووي چي ،، زمونږ په پاكه خاوره استعماري قواؤ قدم ايښي د د - د ترور لوري اوس وطن ته د قرباني - ضرورت د د - ته راته ووايه چي زه څه وكړم - د گل مرجاني په سترگو كښي غټي

غٹیپ او بنکی راغلی۔ زپہ ئی بی اختیاره غوندی ودانگل او په رپدونکو شونہو ئی اغا ته ووی۔ د ماما زویه زه پښتنه یم زما په رگونو کښی هم د ننگیالی پلار وینه زغلی۔ په دې جهاد کښی ما د خان نه بیله مه گڼه۔ اغا یوه اوږده ساه راښکله لکه چې زپه نه ئی ډپر لوتی بوج سپک شوی وی۔ بیا ئی په خپلو شونہو ژبه راښکله او په نښتی اواز کښی ئی ووی ، د ترور لوری ستا جدائی ډپر هگرانه ده ، خوددې نه بغیر بله لار نشته چې تا او شین گل نورو مهاجرو سره یو ځای پاکستان ته لاړ شی۔ فکر مه کوه زه به هم ډپر زر درشم۔ ډپر زر ، ، دای ووی او مخ ئی بل خوا وارولو۔

گل مرجانی ته هغه ورځ هم یاده شوه۔ چې سید اغا هغه یوې قافلې سره ملگری کړه۔ گل مرجانی مخ په دواړه لاسونو کلک نیولے ؤ او چې کله ئی صبر جوابی شونو په بق بق وژرېده قافله د کوزې پښتونخوا په لوری روانه وه۔ سید اغا د لاس په خوزولو هغې ته په مخه ښه وئیل او گل مرجانی خپل گران افغانستان ته په اخري نظر کتل او وړو وړو سلگو سره ئی وئیل ، زما د پلار نیکه وطنه په ځدای دې سپارم ، ، ۔

گل مرجانه خپل زوی شین گل سره پښور سره نزدی یو کیمپ ته راغله۔ د ډپرو منتونو او زارو نه پس ورته یوه خیمه ورکړه شوه او هغې ایله د سکون ساه واخسته۔ د راشن دپاره

ئې روزانه د متعلقه واکمنو ستغې سپورې اورېدې خو په زړه
ئې زغم تېرولو۔ د هجرت په څلورمه مياشت ئې لور وشوه ۔
،، وږمه ،، چې ايله د دريو کالو شوه نو د مور نه ئې د پلار
پوښتنې شروع کړې ۔ خو گل مرجانې به هر ځل هغې له دلانسي
ورکولې او د شپې به ئې ورته د اوده کېدو نه وړاندې د پلار
قيصې کولې ۔ وږمې به د مور په غېږ کېني سر ايښودے و او د
خپل بابا په فکر کېني به اوده شوه ۔

گل مرجانې د اسمان په مخ وريځې څارلې او د ماضي
ددغه يادونو په جلب کېني دومره لرې تلې وه چې ځان ترې هم
ورک و ۔ د هغې په سپين مخ تودې تودې اوښکې يو بل پسې
زغلبدې ۔ چې ناگهانه ئې په اوږه چالاس کېښودو ۔ هغه
وبوږنېده او چې په وار خطايي ئې مخ شاته راواړولو نو
خوبولې شين گل ولاړ و ۔ گل مرجانې زر زر خپلې اوښکې اوچې
کړې او په غريو نيولي اواز کېني ئې ووي ،، بچيه ته ولي وينس
شومے ئې ،، ، مورې دا تپوس زه تانه کوم چې په دې نيمه شپه
کېني ته د خيمې نه بهر په اسمانونو کېني څه لټوي ،، شين
گل په ژور نظر مور ته وکتل ۔ سيلی ۔ نوره هم سپوا شوه ۔ گل
مرجانې زوي له هېڅ جواب ورنه کړو ۔ او په درنو قدمونو د
،، وږمې ،، خواله لاړه ۔ لس کلنې ماشومې ،، وږمې ،، سترگې
وغړولې ۔ مور په تندي ښکل کړه او شين گل پوهه شو چې مور

مې د وږمې د تبې دلاسه سرگردانه ده - زر زړې خپل خادر
 راواخستو او چې کله د خيمې نه بهر وتو نو مور د پلو نه
 راونيوؤ ، په دې نيمه شپه چرته خې ، ، مور ترې په هېبت
 پوښتنه وکړه ، زه ورځم چې د خور دپاره څه دوائې راپيدا
 کړم ، شين گل ساه نيولي ووي گل مرجاني يو سوږ اسوبلې
 وکړو - شين گل ئې خپلې خوا ته رانزدې کړو - او په ژرغوني
 اواز ئې ووي چې ، کم عقله په نيمه شپه دوائې چرته ده ، ،
 هغې په يو لنډ نظر وږمې ته وکتل او بيا د يو ساعت دپاره فکر
 يوړه - هغې شين گل ته د ډېر سوچ نه پس ووي ، ته د وږمې
 سره کښېنه زه دا د مې راځم ، ، شين گل به څه وئيل چې مور ئې
 په شغ د خيمې نه ووته او شين گل غلې ولاړ پاتې شو -

د اسمان برېښنا نوره هم سپوا شوه - د باران څاڅکي
 ورو ورو سپوا کېدل او گل مرجاني د اسمان په برېښنا کښې د
 خپل نامعلومه منزل لارې لټولې - هغه چې کله د مقبرې خوا ته
 ورسیده نو پښه نيولې شوه - هغې داسې محسوسه کړه لکه چې
 په اوږو باندې ئې يو دروند اسماني بوج راپرېوتی وي - گل
 مرجاني د اسمان په برېښنا کښې قبرونو ته وکتل - هغې ته په
 قبرونو ولاړې شنې او سپينې جنډې داسې ښکاره شوې لکه
 چې دې پورې خاندي - هغه په يو ځائ اټاله ودرېده -

دغه ساعت په لرې غرونو یو بل تندر راپرېوتو او دغه تندر سره چې په قبرونو کومه رڼا خوره شوه نو گل مرجانې پکښې خپل سید اغا هم ولیدو . چې سپینې جامې ئې اغوستې وې او د خدا نه شین د گل مرجانې په لور را روان ؤ . د گل مرجانې په ټول وجود وېبسته نېغ ودرېدل . چې کله به اسمان وبرېښېدو نو هغې به سید اغا هم د خدا شین لیدو . او چې کله به تیاره خوره شوه نو سید اغا به په دغه تیارو کښې ورک شو . څه ساعت تېر نه ؤ چې د لالتین یوه تته شان رڼا په دغه ځول کښې ښکاره شوه . گل مرجانه نوره هم خوله خوله شوه . رڼا د هغې خواته نزدې راغله . هغه شین گل ؤ په وارخطایی ئې مور ته ووی موري! زر واپس شه په وږمې څه چل شوم دے .

گل مرجانې چې یو ځل بیا د مقبرې لور ته وکتل نو داسې ئې محسوسه کړه لکه چې سید اغا د مړو په خنداگانو کښې ورک شوم وي . په درنو قدمونو خیمې ته راورسیده او بیا چې د لالتین په تته رڼا کښې په وږمې رابښکته شوه نو وږمې ورو غوندې سترگې وغړولې او دومره قدرې ئې ووی ،، موري بابا به مې کله راځي ،، هغې ،، وږمه ،، خو څو ځلې ښکل کړه سترگې ئې د اوښکور اړکې شوې او څه جواب ته ئې خوله جوړوله چې د خیمې نه بهر ئې د سید اغا خدا واړیده

هغې په وار خطايي کښې شاته وکتل او چې بيا ئې مخ وړمې
ته راگرځولو نو د وړمې سترگې وازې پاتې شوې وې. لکه چې
د خپل ناليدلي پلار د راتلولارې ته گوري.

تۀ رانغلې زۀ داستا په انتظار ووم
په ککو کښې مې ارمان شو سترگې سترگې

ماتہ آئینہ

لکہ د نور کلہ پہ شان دا ہم د لاهور یو عام مازیگر
ؤ۔ تہول بنار پہ لوگو کنبی پتہ ؤ۔ ولې د شاہی جومات پہ لوپو
منارو لاوس ہم د شفق رنگونہ واضحہ بنکار بدل۔ ددغہ
رنگونو پہ سیوری کنبی چا پہ خوند خوند د قرآن پاک تلاوت
کولو او شوک د مازیگر د نمائندہ نہ پس د امام صہب خبرو

اور بدو ته غلي ناست وو۔ بلخوا جومات سره په ډېره لږه فاصله کښې د ,, شاهي محلي ,, خنداگانې هم واضحه اورېدې شوې۔

چې څنگه څنگه د ورځې په مخ د تورې شپې تور څادر خورېدو نو د گونگروگانو شرنگا سره خنداگانې نورې هم سپوا کېدې۔ خودا څه نوې خبره نه وه۔ شاهي محلي د ډېرو کلونو راسې د ژوند دا تماشي ليدلې وې۔

,, ضمير گل ,, به د هغه ورځې نه هر مازيگر په شاهي محلي کښې ځوړند سر روان ؤ۔ کله نه چې هغه د خپل کلي نه لاهور ته راغله ؤ۔ نو د ډېر کوششونو نه پس ورته معمولي غونډې نوکري په لاس ورغلې وه۔ هغه د شاهي محلي نه څو قدمه قبلي اړخ ته يو کوارټر په کرايه نيولې ؤ۔ دغه کوارټر که هر څو تنگ ؤ خو چې ضمير گل به ورته د ماښام په خره کښې سترې ستومانه راغې او په کت کښې به خور وور پرېوتو نو داسې به دمه شولکه چې د مور غېږه کښې ئې سر اېښودې وي۔

ضمير گل د شاهي محلي د ,, ادا بو ,, نه ښه خبر ؤ خو غريبې ئې لويه مجبوري وه۔ او ددغه مجبوري د مخه هغه په خپله وره کمره کښې يو اړخ ته د خپلې ,, مينې ,, عکس لگولې ؤ او بل اړخ ته ئې يوه ,, آئينه ,, لگولې وه چې ضمير

گل به ور کنبی کله کله د خپلې جل وهلې ځوانی څارنه کوله او چې کله به ئې د زړه تارونو د شاهي محلې نغمه وچپرله - نو ضمیر گلابه د خپلې ،،مینی،، عکس ته وکتل - خپلې حیا او پښتو به ورله سترگې ښکته کړې او ضمیر گل به زر غوږونو ته گوتې یوړې ،،توبه خدایه توبه ،، هغه به د ځان سره ووي -

دا د هغه د کلونو معمول ؤ خونن د هغه زړه ډوب ډوب کېدو د خپل کار نه وختي راووتو او تر ډېره ناوخته په شاهي محله کنبې سترې سترې گرځېدو - کله به د خورو اوربلونو تماشې ته ودریدو کله به ئې د گونگروگانوشپنگا سره د زړه درزا سپوا شوه او کله به ئې د شاهي محلې غټ خیتو د لالانو ته په ژور نظر لاندې باندې کتل - د هغه ذهن ته به ډېر داسې سوالونه راغلل چې د جواب په چل به ئې نه پوهېدو -

د ماښام تیارې په خوړېدو وې او ضمیر گل ساعت پس خپل کوارټر ته اورسېدو - هغه په مات زړه د کوارټر دروازه خلاصه کړه - او د خور اسمان لاندې په کت کنبې داسې خور وور پرېوتو چې پېزار ویستو ته ئې هم خیال نه شو - په اسمان کنبې ستورو پټ پټانې شروع کړي وو - ضمیر گل دغه ستورو پسې سترگې گرځولې شپه په غزیدو وه خو ضمیر گل له بیخي خوب نه ورتلو - هغه بیا بیا اړخونه بدلول - د څه ساعت دپاره ئې یو ځل بیا اسمان ته وکتل - هلته وریځې یو بل پسې

زغلبدي اوضمير گل داسي محسوسوله لکه چي ٿول اسمان
 په منڊو شوم وي - بيا وريخو په دغه منڊو کبني يوبل
 له جوختي غاڙي ورکړي او گټان گټان د ضمير گل د سر
 د پاسه جرگه جرگه شوي - د هغه ساه ډوبه ډوبه شوه - مري ئي
 ونښته -

» وريخي ، ، د هغه په ذهن کبني الول کبدي هغه
 راپاخېدو دوه دري گوتيه اوبه ئي په ډېر زور د مري نه تيري
 کړي - او بيا د شپي په توره تياره کبني په درنو قدمونو بهر
 ووتو - هغه ته د کوارټر د بندولو خيال هم راغی او لږه شيبه پس
 په داسي حال کبني کوارټر ته واپس راغی چې » د زړه درزا ، ،
 ئي نوره هم سبوا شوې وه - د هغه په هر رگ کبني زلزله وه - د
 تندي خوله ئي اوچه کړه او بيا نېغ کمرې ته ننوتو هغه په
 » آئينه ، ، کبني د ځان کتو دپاره لکه بت اورېدو خو ، ، آئينه ، ،
 په مينځ بيله شوه - ضمير گل خپل ټوټي ټوټي مخ ته نه شو کتلې
 ساه ئي راماته شوه او په وارخطايي ئي ، ، عکس ، ، ته مخ
 راواړولو - ، ، عکس ، ، هم ضمير گل سره سترگي ونه لگولې
 شوې او په درز پر مخي راپرېوتو - ضمير گل په درنو قدمونو
 ، ، عکس ، ، ته نژدې ورغلو - په رپېدونکو لاسونو ئي عکس
 راپورته کړو او چې کله ئي د عکس سترگو ته وکتل نو د خولې

نه ئي بي اختياره كريكه ووته حكه چي ,, عكس ، ، ٽول په وينو
كښي لږلے شومے ؤ۔

چي مي د فكر آئينه ماتہ شوه
اوس به د خان تصوير په څه كښي گورم

د شپي سيورے

توله ورخ واورې وريدلې وې خود اسمان په مخ لا اوس
هم توري او گوري وريخې گرځېدې راگرځېدې . کله کله به
اوبنان اوبنان يو خوا بل خوا روانې شوې او په مينځ کښې به
ئې سپورمې داسې مخ رابنکاره کړو لکه د ډبر عمر سترونده
پښتنه چې د دروازي په چوند کښې مخ رابنکاره کړي . شپه

یخہ وہ او د سپورمی۔ پہ تته رنا کنبی گبر چاپبرہ غرونہ داسی
 بنکار بدل لکہ چہی د سپینو واؤرو لوائے لوائے بتان د خاموشی۔
 پہ ژبہ یوبل تہ ډبر څہ وئیل غواری۔ چہی شپہ پہ غزیدو شوه نو
 ورسره نری نری یخہ سیلی۔ راوالوتہ۔ خو ساعت تیر نہ و چہی
 ددغہ سیلی۔ رفتار پہ سپوا کبدو شو او بیا دومرہ سپوا شوه
 چہی د ځول شکل ئی اختیار کرو۔ تورو او گورو وریځو یوبل له
 نوری ہم جوختی غاری ورکری۔ گبر چاپبرہ داسی نورہ تیاری
 خوره شوه چہی د ژمی شپہ ترې ہم ویریدہ۔ او چہی کلہ به سیلی۔
 د کلی پہ کورونو کنبی چورلک وخورو نو د تاخونو لوبنی به پہ
 زمکہ داسی راغورز بدل چہی اواز به ئی تر لری لری پوری
 اوریدے کبدے شو۔ د کلی سپو به د اسمان بر بنیدو تہ و غیل
 خو یخی۔ به ورله زر خولپې تپې کری۔ کلہ کلہ به چرتہ لری د
 ونو د بناخونو د ماتبدو او د کچہ د پوالونو د غورزبدو اواز ہم
 راغے۔ خونہ پہ ځول او طوفان کنبی کمے راتلو او نہ فطرت د
 چا د جونگرو پہ ورا نبدو ملالہ و۔ څہ ساعت پس سیلی۔ سرہ د
 باران غت غت څاڅکی داسی کارۍ وارۍ راپر بوتل۔ لکہ چہی د
 ډبر زغم او صبر نہ پس د یو مئین پہ مخ ناقرارہ اوبسکی کری
 وږی روانی شی۔

پہ دې ځول او طوفان کنبی سیالہ د ځان نہ بی پروا د
 لوائی مقبری پہ بن کنبی د لوائے چنار ونی لاندې ولاړه وه۔ سیلی۔

د بن ٿولِي وني ٿپل ناٿپل ڪولِي او ڪله ڪله به ٿي د سيالي د مخ
نه ڄادر هم پورته ڪرو - خو هغي به ڄادر په سر سم ڪرو او په
توره تياره ڪبني به ٿي تور اسمان ته وڪتل - چي ڪله به د سيالي
زور سره د بن د ونو شور په فضا گانو ڪبني خوريدو نو سيالي
به داسي محسوسوله لکه چي هغوي هم د چا په بي وسي ٿرا
ڪوي -

هغي به دغه ٿرا اور ٻده او ورسره به ٿي په سپين مخ د
حسرت او ارمان اوبنڪي لري ڪبدي - چي شپه نوره هم وغز ٻده
نود مقبري په مپنڄ ڪبني يوه رنا بنڪاره شوه - سياله وبورن ٻده
رنا ته ٿي په غور وڪتل - رنا په دغه ڄول او طوفان ڪبني ڄه
ساعت په ڄائي ولاڙه وه - او بيا د هغي په لور را روانه شوه - په
رنا پسي شاته يو سيورے را روان ۽ - ڄول دنيا په مخه اخستي
وه - او سياله دغه سيوري ته فڪر وري وه -

رنا چي ڪله د چنار لاندي له راغله نود سيالي نه په ڄه
فاصله باندي ودريده - ولي سيوري لاوس هم د مقبري په ونو
ڪبني د سيالي په ٿال جوتي خوري - سيالي ساھ رانڪلي وه -
ولي په خپلو ورو سلگو ٿي اوس هم لاس نه رسيدو - ته ڄوڪ
ٿي ، سيوري پوڻتنه وڪره - د سيالي ٿول وجود وبورنيدو - په
يخه يخني ڪبني ٿي په تندي توده توده خوله راماته شوه - په
رپدونڪو شونڊو ٿي ووي ، زه --- زه سياله يم د خان بهادر

لور،، سیوری یو اوږده ساه رابنکله او سیالی د هغه د ساه گرمي محسوس کړه. په دې ځول او طوفان کښې دلته څه کوي،، سیوري بیا پوښتنه وکړه. سیاله ټوله خوله شوه. بې اختیاره ئې د خولې نه وختل،، زه په... زه په خپل گل باچا پسې راغلې یم،، څوک گل باچا... د چا گل باچا،، د سیوري په لهجه کښې تجسس و. وار خطايي وه.

سیالی نه غوښتل چې وړاندې څه ووايي خو ناقراره سلگو ئې د زړه خبره خولې ته راوسته هغې په غور سیوري ته وکتل او بیا ئې ټوله قیصه بیان کړه. هغه قیصه، کومې چې د سیالی ژوند ناقراره کړم و. او ځان ورته مجرم ښکارېدو. د هغه گل باچا قیصه څوک چې په سیالی مین و. خو غریب و او ځکه نو چې کله د خان بهادر خان زلمه زوئ د هغې د مینې په دنیا شکمن شو نو د داسې ځول او طوفان په شپه ئې په چارو توتې توتې کړم و. او د هغه لاش ئې بیا د کلي لوتې نهر ته اچولې و. خو د قاتل پته ئې ځکه نه وه لگېدلې چې د کلي په تانې کښې د هغه د بودا او غریب پلار د خبرې اورېدو دپاره هېڅوک هم نه وو. دا راز صرف او صرف سیالی ته معلوم و. خو غږ ئې ځکه نه شو کولې چې په کور کلي کښې ئې د پلار نیکه په لمن داغ لگېدو.

د گل باچا د مرگ نه پس به چي کله هم د ځول او طوفان شپه وه نو سياله به مقبرې ته راتله او ترنيمو نيمو شپو به د لوئي چنار د ونې لاندې ولاړه وه - او د خپل ارمان په مزار به ئې اوبنکې تويولې - سيالې چې د گل باچا د اخري سلگو قيصه کوله نو پخپله هم سلگو نيولې وه - خو چې زړه ئې راډک شو نو بق بق په ژړا شوه - د هغې ژړا سره اسمان ډېر زيات وېرېښېدو او د سيالې سترگې د سيوري په مخ پرېوتې - د هغه گرېوان شلېدلې ؤ - د هغه سر سرتور ؤ او د ږيرې وينتۀ ئې گله ډو ډو - په يولاس کښې ئې رڼا نيولې وه او په بل لاس ئې خپلې اوبنکې اوچولې -

د سيالې خوله وازه پاتې شوه - بيا ئې په وار خطايي ووي - ،، بابا ته خو هم ژاړې ولې ،، سيوري به لاشۀ جواب ورکولو چې ځول او طوفان نور هم سپوا شو - ورسره د باران کړې وږې شيبې هم راغلې - په مقبره کښې د ونو د خانگود ماتيدو او دمړو د خنداگانو اوازونه سپوا کېدل - رڼا د سيالې د مخ نه ورو ورو په بيرته روانه شوه - او هغې رڼا پسې روان سيورم هم وليدو - د هغې ټول وجود د ويرې نه خوله خوله ؤ او ذهن ته ئې ډېر سوالونه راتلل - رڼا چې کله د قبرونو مينځ ته ورسیده نو د څۀ ساعت د بليدو نه پس مړه شوه - د مړو خنداگانې نورې هم سپوا شوې او بيا چې سبا شو نو د کلي

خلقود برچم،، شمالے کاکا،، د خیل خوانی مرگ زوئے،، گل
باچا،، د قبر سر ته مریا موندو۔

په سلگو کنبی هم اظهار کولے نشي

لویه خدایه خوک مجبوره پیدا نکړې

ما معاف کرہ

،، ما خو پہ خو خُله قسم و کرو ماریہ زہ... زہ پہ
د پرو زیارتونو و گر خُبدم - د پری توبی می و ویستی ولی زہ
بادشاه دے خُکے نو مانہ هر وخت ،، تا ،، غواری - تا ماریہ
صرف او صرف تا... زہ نئ پوهیږم چې تا نه خنګه زہ صبر کرم
اخر خنګه ؟... ته چې ماتہ په چپله خوله داسی خواږه خواږه

گوری نو لبونے زپہ می ڊپر خہ غواری... ولی زہ هېخ نہ شم
 کولے... زما معصوم ارمان دا کله منی چپ زما او ستا تر
 مېنخہ ڊپره لویه فاصله ده تا په نازونو کبني سترگې غړولي
 دي او زه په غمونو کبني رالوئے شوے يم... زه خود خاورود
 داسې کچه کور اوسېدونکے يم کوم کور چپ په ټول عمر کبني
 د خوشحالی خوب هم نه دے ليدلے... منم چپ زه تاله محلونه
 نه شم جوړولے... ولی د زپه په محل کبني می د ڊپرې مودې
 راسې ساتلې ئې... زما په هره ساه کبني او زما د وينې په هره
 قطره کبني ستا مقدس ارمان خوندي دے... ماريې ما که
 خدائے پاک ته په سلگو سلگو ژړلي دي نو زما هرې سلگی او
 هرې اوبنکې ترې نه ستا سوال کرے دے... د خپلې هرې
 خوشحالی په بدل کبني د خپلې هر تمنا او هر خواهش په بدل
 کبني خو ماريې ته خاموشه ولی ئې؟ خه خو ووايه کنه... دا
 خاموشي... دا خاموشي خو ما خوري... خه خو ووايه کنه اے
 بس دمره چپ يو خل راته،، خپل،، ووايه... بيا می هېر کره... د
 همېشه دپاره... زه درته منت کوم... ماريې منت درته کوم... ته
 ... ته گوري نه؟... د حالاتو او وختونو سپوري مونږ پسې دي
 ... زه ویرېرم... زه... زما په وجود خو... زما په وجود خو
 توده توده خوله راماته شوه... ماتہ الله هو ووايه... ما اوده کره
 ماريې ما اوده کره ته... ته زما په سينه سر کېرده... او... او

هم دغه شان چې ماله خوب راشي چې زه او ده شم ماريې چې زه او ده شم ،، .

هغه سترگي پتهې کړې او د ماريې تصوير ئې سيني پورې جوخت کړو . د هغه وړو وړو سلگو هغه دخيال په نيلي سور کړو . او د حسرتونو او ارمانونو په جلب کبني ئې ډپر لرې بوتلو . ډيوه لا اوس هم د هغه سرته بليده . باران کم شوم و خو چې کله کله به شيبه تيزه شوه . هغه به داسې محسوسه کړه لکه چې په کوټه څوک منډې وهي د هغه ټول وجود به په رپيدو شو او د ماريې تصوير ئې سيني سره نور هم جوخت کړو .

،، ماريه ،، د هغه ډپرې مودې راسې خوښه وه ولې نن ئې په زړه بې اختياره راوړدلې وه . هغه ته د سپورمې په رڼا کبني د ماريې خبرې رايا دې شوې . هغه په دغه شپه هم ډپر ژرلي وو . ولې ماريې ته پته نه وه بيا ورته د هغې ټول خطونه رايا د شول چې پکبني مينه وه او د ميني غوښتنه وه . هغه بې اختياره اسويلي کول چې ناگهانه چا دروازه وټکوله . هغه سترگي وغړولې ډيوه ئې راواخسته او په درنو قدمونو دروازې له ورغې . د هغه په مخ اوبسکې روانې وې دروازه بيا بيا وهله کېده او چې کله هغه دروازه خلاصه کړه نو هلته څوک هم نه وو . د شپې په توره تياره کبني د باران شېبو يو بل پورې خندا کوله . هغه د څه ساعت دپاره په دروازه کبني شکمن شاتني ولاړ و او

د ڊيوې په تته رڼا کښې ئې اخوا د پخوا کتل - بيا ئې دروازه بنده کړه او لا کمرې ته رارسېدلې نه ؤ چې دروازه بيا ووهلې شوه خو دا ځل ورسره د ماريې اواز هم ملگره ؤ - ، شابه دروازه بېرته کړه ټوله لونده شومه ، ، د هغه د پښو نه لکه چې زمکه تختېدلې وي - د کمرې په مينځ کښې اټاله ودرېدو اواز بيا راغی ، ، هسې دې دومره يادولم شابه دروازه بېرته کړه ، ، هغه د ماريې اواز اورېدو ولې نه پوهېدو چې څه وکړي - په زړه کښې ئې ډېرې وسوسې تلې راتلې - د دروازې درزېدل ورو ورو سېوا کېدل او ورسره د ماريې د ژړا اواز هم راتلو -

هغه يو ځل بيا ډيوه راواخسته د باران شېبې بڼې تيزې شوې وې - او بيا چې څنگه هغه دروازه بېرته کړه نو چا ورله په مخ يوه درنه خپېره ورکړه او دغه خپېرې سره اسمان وېرېښېدو - هغه په دغه رڼا کښې په خپله دروازه کښې يو سپورم وليدو چې په بق بق خاندې - د هغه وجود وېرېښېدو - دروازه ئې په درز بنده کړه او چې کمرې ته راننوتو نو ډيوه ئې ايله په تاخ کښې اېښودې وه چې په کت کښې خور وور راپرېوتو - د هغه په مخ توده توده خوله راماته شوه - ټول ساه ساه شو - د هغه د سترگو وړاندې هاغه سپوري چور لکونه خوړل - هغه د دروازې نه بهر اوس هم د ماريې خنداگانې اورېدې - په رپېدونکو لاسونو ئې د ماريې تصوير يو ځل بيا سينې سره

جوخت کړو . . . زه ویرېږم . . . لېونی ما اوډه کړه . . . ما اوډه کړه ، هغه دومره قدر اووې او بیا ئې سترگې پټې کړې او هله ئې سترگې وغړېدې چې دروازه چا بیا وټکوله . هغه یو نظر بهر وکتل باران ودرېدلې ؤ شپه تېره شوې وه او توده غرمه وه . هغه په ډېره مشکله د کټ نه راپاڅیدو . سترغلي ئې پرسیدلي وو او سترگې ئې تر اوسه سرې وې . هغه په راکنسلو قدمونو دروازې ته ورغے او چې دروازه ئې بېرته کړه نو مخامخ ډاکي ولاړ ؤ . هغه له ئې یو خط ورکړو او په شخ لارو .

هغه لفافي ته وکتل زړه ئې اختیاره ودانگل د شپې ټول واقعات ئې ذهن ته راغلل په رپېدونکو لاسونو ئې د ماریې رالېږلې خط پرانستو . هغې د نورو ډېرو خبرو نه علاوه په واضحه ټکو کښې لیکلي وو چې ، ما معاف کړه . . . ، د ، معاف ، ، ټکي سره په هغه سر وچورلیدو او ځان ورته د هاغه سوال کړي په شان ښکاره شو څوک په ټوله ورځ د ښار په بازارونو کښې گڅي او هر چا ته لاس نیسي ولې هر شته من او په کور پوره سره ورته په ډېر نفرت او سپکاوي سره وائي ، معاف کړه ، ، د هغه په مخ ناقراړه او ښکې په یو بل پسې زغلبدي د ماضي هر یو یاد ورته نیمگړه خوب ښکاریدو هغه کمري ته دننه راغے د ماریې تصویر ئې راواخستو ، د حسرت او ارمان په ډکو سترگو ئې ورته وکتل . هغه داسې

محسوسہ کرہ لکہ چہ د ماریہ تصویر ہم د هغه غریبی پوری
خاندی او ورته وائی چہ :-

پہوند د شال او شری نہ شی
پہ رنا ورخی بانڈی مہ وینہ خوبونہ

شناختی کارڈ

د شیپی پہ تورہ تیاری او چپہ چپیا کنبی د حادثی
اواز تر لری پوری اوبدے شومے ؤ۔ او د خواؤ شا د نزدی
کلو خلقو د حادثی حائے ته رامندی وهلی۔ کرمے ، ورومبے
سرے ؤ چپ دغه حائے ته راورسیدو۔ هغه په بس کنبی د مرو او
ژوبلو کسانو اندازہ نه شوہ کولے۔ خود ژوبلو کسانو زیبرگی ،
د زنانو ژرا او د ماشومانو چغی ئی اوریدی۔ هغه یو نظر اسمان

تہ وکتل چہی ورباندی د تورو او گورو گورو وریخو داسی تور
 خادر خو و چہی نہ خو ورکبسی د ستورو خہ نخبسی لیدے شوہی
 او نہ ترہی د سپورمی رنا سترگی بنکارہ کولے شوہی۔ بیا ئی د
 خپلی بیتہری پہ رنا د یو پرق دپارہ ژوبل کسانو تہ وکتل۔ د
 حادثی د زپلو کسانو پہ زرونو کبسی دغہ پرق د امہد دیوی بلی
 کرہی خو کرمی بیا بیتہری بلہ نہ کرہ او پہ تورہ تیاری کبسی ئی
 خان ژوبل کسانو تہ ورسولو ہغہ یو یو کس تہ ورنزدی کپدو او
 خپل رپیدونکی لاسونہ بہ ئی د ہغہ پہ جیبونو تپول۔ خو چہی
 کلہ بہ ژوبل کس زبیرگے او کرونو زہ بہ ئی ترہی لاسونہ رابنکل۔
 او بیا ہغہ ،، یو داسی ژوبل کس ،، تہ نزدی ورغے چہی
 ہر دروند زبیرگے ئی کولو۔ کرمی یوہ او بدہ ساہ رابنکہ او پہ
 اطمینان سرہ ئی ورلہ پہ جیبونو لاسونہ ووہل خہ کاغذونہ ئی
 ترہی راویستل خودا پوہہ نہ شو چہی دا روپی۔ دی او کہ نور خہ
 کاغذونہ۔۔۔ او بیا۔۔۔ پہ دغہ تورہ تیاری کبسی د ہغہ ددغہ
 ژوبل سرہی پہ لاس گہری تہ پام شو چہی ورکبسی د ،، ژوند
 رفتار،، خلا کولہ۔ کرمی لاس وراو بد کپو او گہری ئی ترہی
 جب تہ کرہ۔

کرمی بہ لانور کسان لٹھول چہی د لرہ نہ ئی رناگانہی
 ولیدی چہی د حادثی لوری تہ را روانی وہی۔ ہغہ زہ پہ دغہ تیاری

کنبی یو اړخ ته شو او چې بیا د کلو خلق د ژوبل کسانو د امداد دپاره رارسېدل نو کرمي ځان خپل کورته رسولی ؤ۔

هغه د پنجو په سر خپل کت له ورغی۔ په کور کنبی چپه چپیا وه۔ هغه گړی په لاس کړه او په کت کنبی ئې پنبی وغزولې اړخونه ئې بدلول رابدلول او په زړه کنبی ئې د گړی د قیمت په حقله اندازې لگولې۔ یوه منصوبه به ئې جوړه کړه زره به ئې هغه وړانه کړه۔ او بیا به ئې په بله منصوبه سوچونه شروع کړل۔ په دغه ذهني کشمکش کنبی د کرمي سترگې ورغلې۔

چې کله د سحر رڼا لگېده نو مور ئې مانځه له پاڅېدلې وه۔ هغې په خوب اوډه کرمي ته په ژور نظر وکتل او چې بیا ئې د هغه په لاس گړی ته پام شو نو زړه ئې بې اختیاره ودانگل۔ هغه په چاقو قدمونو د کرمي خوا له ورغله او هغه ئې خوب نه راویښ کړو۔ کرمي په خوبولو سترگو مور ته په غصه وکتل او ورته ئې ووي،، څه چل د مے ،، مور ترې نه په وار خطایې تپوس وکړو چې،، دا گړی چرته وه؟ ،، کرمي ورته سمدستي جواب ورکړو،، --- دا --- دا خو زما د یو ملگري ده ،، مور ئې زوئ ته په غور وکتل په اوچو شونډو ئې ژبه رابنکله او ورته ئې ووي،، هلکه بهانې مه جوړوه۔ سمه خبره وکړه دا گړی چرته وه۔ کرمی د مور په دوباره پوښتنه لږ ویریدو او مور ته ئې ووي،، دا --- خو ما اخستی ده د برکلي د اول خان نه ،، مور ئې په

سوالیہ نظر کرمی تہ اوکتل - اوئی وئیل ،، پہ سترگو پروندی
 شی دا خودی د پلار گری، ده ،، د کرمی د سر نہ لکہ چہ شنه
 لوخرہ ختلی وی - د هغه د سترگو نہ سمدستی خوب وتبنتدو -
 پہ مری کنبی ئی لاری اوچی شوئی - مور تہ ئی برند برند وکتل
 او پہ ریپدونکو لاسونو ئی جب تہ لاس کرو - چہ د جب نہ ئی
 کاغذونہ راووستل او ورتہ ئی وکتل نو ورومبے نظر ئی د خپل
 پلار پہ شناختی کارڈ پریوتو چہ پہ سرو وینو لرلے وو -

چہ خپل ،، ارمان ،، پہ وینو سور وینمہ
 پہ خپلو سترگو می باور نہ راخی

ٲٲٲٲٲ سترگٲ

د مور د مرگ نه پس به ماشومه ،، ناز پري ،، د
مشر خان په کور کښې يو خوا ته غلې ناسته وه . که ،، غٲې بي
بي ،، به ورته د څه کار ووئيل نو هغې به په چپه خوله کار وکړو
- او بيا به يو خوا ته يوازې يوازې کښناسته - خو وخت سره سره
هغې دغه د ژوند غم له په خپله سينه کښې ځائ ورکړو او د
خپلې مور په رنگ ئې د ،، نائیکانو ،، خدمت ته ملا وتړله - او

بیا چہی خو کالہ پس د هغہی د معصومیت سره ،، خوانی ،، ،
 مستی شروع کره نو د هغہی په سور سپین مخ د رنگونو پت
 پتانیی سپوا کېدل . په زړو او خیرنو جامو کبښې به پرې هم د چا
 دا گمان نه راتلو چې گڼی ،، نازیری ،، ددی کور نوکره ده . د
 مشر خان لویه به د نازیری بنائست ته ټینگېدے نه شوې حکه
 نو په وړه وړه خبره به ئې تنگوله . خو نازیری دغه ،، نازونو ،، ته
 حان نیولے ؤ . حکه چې د خدائے پاک په لویه دنیا کبښې د هغہی
 د ډاډ حائے هم دغه کور ؤ .

یوه ورخ چې ،، غټه بی بی ،، د خپل کشري ورور واده
 له بر کندي ته لاره نو نازیری ئې کور کبښې پاتې کره . خودا حه
 نوې خبره نه وه حکه چې د غټې بی بی په هغہی اعتماد ؤ .
 ،، نازیری ،، چې د کور کارونه راغونډول نو بیا د پاسه غرمه وه .
 هغہی د خپلې خوبښې هغه جامې راواخستې کومې چې ئې درې
 کاله وړاندې ورکوتې اختر له جوړې کرې وې . هغہی یو نظر دغه
 جامو ته اوکتل د حان سره مسکې شوه او بیا د ماسپښین د
 مانحہ د تیاری دپاره غسل خانې ته ننوته . هغہی په خپل بدن په
 خونځونداوبه اچولې او ورسره ورسره ئې په شونډو کبښې یوه
 داسې سندره الول کېده چې هغه پرې پخپله هم نه پوهېده . دا
 غالباً د هغہی د مایوسی اظهار ؤ چې کله کله به د لاشعور نه تر
 شعور پورې رارسیدو او بیابه د شونډو په سرونو کبښې ورکېده

د هغې سترگې پټې وې چې دغه ساعت د غسل خانې دروازه په درز خلاصه شوه. د ناز پري سترگې بقیې او خوله وازه پاتې شوه. مخامخ مشر خان ولاړ و. هغې که هر خود خان را انغارلو کوشش کولو خود مشر خان د سترگو پردې شلیدلې وې. د غسل خانې وړیو خل بیا پورې شو او دا حل چې خلاصیدو نو ناز پري ترې کوزې سترگې راووته. هغې په خپله بې وسه ورځ ډېرې اوبنکې توې کړې. ذهن ته ئې ډېرې خبرې راغلې خود هر سوچ او هر فکر انجام د هغې د رسوایی نه سېوا بل هېڅ هم نه و.

ددې واقعي نه پس به ،،ناز پري،، په کور کښې خاموشه خاموشه ناسته وه. ،،غټې بي بي،، ترې خو ځله پوښتنه هم وکړه خو هر ځل د هغې په مخ تودې تودې اوبنکې یو بل پسې وزغلیدې او خاموشه پاتې شوه. خو ورځې پس چې کله مشر خان د کلي د ،،جرگې،، نه واپس کور ته راتلونو د خپل کور نه ،،قبلي اړخ،، ته ئې د جوارو په پټې کښې خپل نوکر ،،تور گل،، سره د چا پټې پټې خبرې واوړیدې. مشر خان دغه خبرو ته پښه نیولې شو د هغه ذهن ته ډېر څه راغلل. غاړه ئې تازه کړه او چې کله ئې د جوارو پټې ته د ننوتو اراده کوله نو جوار وړقېدل. د خان تلوسه نوره هم سېوا شوه او بیا ساعت تېر نه

وچي د هغه پېغله لور د جوارو د پتي نه راووته او كوزې
سترگې په شغ كور ته ننوته .

كه دې سترگې د شعور كله بينا كړې
د خپل ذات په آئينه كښې به ،، خان ،، وينې

خادر

هغه د خه ساعت دپاره خوړند سر ولاړ و او د سوچونوپه لوتی دریاب کښی ئی غوږی وهلی . بیائی سر راپورته کړو . یو نظر ئی د خپل کچه او خاؤرین کور ، برگو ، ، ته وکتل چې جولاهگانو ور کښی جالی جوړی کړی وی . بیائی خپلو لاسونو وکتل کوم چې داسی چاؤدلی وو لکه چې چا په تیره چاره غوڅ کړی وی . د هغه د لاسونو رنگ که هر خو سور سپین

ۛ۔ وٲی،، جاو لو،، بٲخی تور کٲرے ۛ۔ د هغه سترگو کٲٲی یو
خو اوبٲکو یو بل له غاٲرې ورکٲرې خو هغه دا فٲصله ونه کٲرے
شوه چٲی دا د خوشحالی اوبٲکی دی او که د خٲلی بی وسه
ورخ اظهار دے۔

د هغه بوٲی مور چٲی د کلونو راسٲی د تی بی مرٲضه وه
د ٲولی شٲی د ٲوخٲدو نه ٲس ایله اوس غلی شوی وه۔ ٲبغله
خور ئی د سحر رٲا لگٲدو سره،، چٲٲی،، ته اوبو له ٲلی وه۔ هغه
خه فکر یورو بیآ ئی د خٲلی بوٲی مور ٲه مخ سترگی بٲخی
کٲرې چٲی ورباندې وخت د ٲول ژوند نا کٲرې بی ترتیبه لیکلی
وی۔ د هغی سترگی ٲٲی وی او د سپینو وٲٲٲو نه ئی شلیدلے
تور سرٲیچک یو طرف ته خوٲدلے ۛ هغه ٲه دوٲم نظر ٲه خٲلی
مور باندې خورې برٲٲنی ته وکتل۔ چٲی دو مره خیرنه شوی وه
چٲی د،، رنگ،، ئی هٲو ٲته نه لگٲده وٲی مور ئی ٲرې اوس هم
مئینه وه خکه چٲی دا د هغی د وادهٲ نخٲنه وه۔

هغه یو ٲر اورٲد اسوبلے وکٲو۔ او د خٲل کور هغه
الماری له ورغے کومی چٲی لاتر اوسه ٲورې،، ور،، نه ۛ لیدلے۔
هغه د الماری ٲه بره تاخ کٲٲی ٲروت قرآن شریف را اوچت کٲو
هغه قرآن شریف چٲی د،، تبرک،، دٲاره د دوی ٲه کور کٲٲی
ٲروت ۛ۔ وٲی د کلونو تبرٲدو باوجود لا اوسه چا ٲرانٲٲے هم نه
ۛ۔ هغه یو ساعت قرآن شریف خٲلو سترگو ٲورې کلک نیولے ۛ۔

بیا ئی د هغی د لاندی پرتی خوروی۔ راواختی۔ په ژور نظر ئی روپو ته وکتل۔ وبنکي ئی تبتبدل خان سره ئی ووی،، نن نه صبا له که خبر وي،، هغه روپی۔ یو حل بیا د قرآن شریف لاندی کببنودی او خان سره ئی غلي غوندي وخذل۔

د هغه نوم،، ک شمال خان،، ؤ۔ ولي غریبی۔ کشمالی کرے ؤ۔ د لوائے کلي نه لرې په یوه بانده کبني وسیدو۔ په ټوله بانده کبني لس پنخلس کورونه او یو جومات ؤ او هم دغه د کشمالي دنیا وه۔ د هغه پلار به کلي ته روزانه د لرگو گېدے راوړو۔ او د هغی په پېسو به ئی،، کډه،، ساتله۔ د پلار د مرگ نه پس چې کشمالي په ورېمي حل تبر په اوږه کړو نو مور ئی ورته بي اختیاره په ژړاشوه۔ او سینې ته ئی راجوخت کړو۔ د هغه په نازکو اوسرو سپینو لاسونو کبني تبر کله بڼه بنکارېدو خو غریبی ورسره هم دغه،، بڼه،، کولے شو۔ حکه نو ورو ورو عادت شو او بیا ئی دغه معمول ؤ چې سحر وختي به ئی د لرگو گېدے په شا کړو کلي ته به راغے او چې کله به لرگي خرخ شول نو څه به ئی د مور دوائی شوه او څه،، چائې گوره،،۔

هغه به دا هر څه د خپل خیرن او شیلدلي خادار په پخکي پورې وتړل او کور ته به سترے سترے روان شو۔ چې کله د کلي د لوائے سکول خوا ته ورسېدو نو د څه ساعت دپاره به اورېدو۔ هر ماشوم ته به ئی په زیر زیر کتل۔ او چې د سکول

ماشومانو به په اوچت او از د قرآن پاک تلاوت کولو نو کشماله به ورته خوړند سر ولاړ و . په مخ به ئې غټې غټې اوبسکې راتلې او هر یو تکه به ئې د زرۀ تل ته کوزیدو . هغه به هر ځل ځان سره وئیل چې ،، دا ځل به که خبر وي د جومات د مولوي صېب نه سبق شروع کوم ،، خو غریبې مسلمانې ته نه پرېښودو .

د لوتی سکول نه وړاندې د بسونو او تانگو اډه وه چې ورته بالکل مخامخ د ټوکو یو غټ دوکان و . په دغه دوکان کښې به هره ورځ ټوکي خرڅېدل . کشماله به کله کله د دغه ټوکو د رنگونو تماشې ته پښه نیولې شو . خو چې کله به ئې خپلې خیرې لمنې ته وکتل نو په اوچو شونډو به ئې ژبه رابښکله او د هاغه ځای نه به چاق چاق روان شو . ولې د څو میاشتو راسې به کشماله دغه دوکان ته هره ورځ ودرېدو . لږ ساعت نه ډېر ساعت . هغه به په دوکان کښې مخامخ یو خوړند خادر ته کتل او د دغه خادر د هرتا په هر یو رنگ کښې به ورته خپله پېغله خوړ ،، گل جانه ،، ښکارېده .

هغه به په خیال او تصور کښې دغه خادر گل جانې ته په سر کړو . ورته به ئې په غور وکتل . په سترگو کښې به ئې د خوشحالی اوبسکې لارې راغلې . هغه به ئې په تندي ښکل کړه . سینې ته به ئې راجوخته کړه او ورته به ئې ووی چې ،، گل جانې زه نن ډېر خوشحاله ،، خو هره ورځ به د لارو بسونو هارنونو د

کشمالی د فکرونو دغه رنگینه سلسله شلوله - هغه خان سره دا کلکه فبصله کړې وه چې هم دا خادر به خپلې خور له یوه ورځ خامخا اخلي - ځکه نو د څو میاشتو راسې به ئې هره ورځ د لرگو د پېسو نه خور وپي - بچت کولې او غلې غوندې به ئې د قرآن پاک د سپوري لاندې کېنودې - هغه دوه درې ځله گل جانې ته ذکر هم کړم ؤ خو گل جانه به ورته د خدا شنه شوه او ورته به ئې وئیل چې ،، لالاتا دې خدائے لري زما د سر خادر خو ته ئې ، ، کشماله به د خپلې خور په دې خبرو ډېر خوشحالبېدو - نن چې کله گل جانه سحر وختي او بوله لاره - نو د کشمالي دغه د مودو ارمان راؤپاریدو - خو خان سره ئې ووي ،، نن نه سبا له کخېروي ، ، -

د خیالونو د گرداب نه د راوتو نه پس هغه گېډه په شا کړو او کلي ته راغی - نن د هغه گېډه گران خرڅ شو ځکه نو مور له ئې دوائې هم واخسته او خان ته ئې د دوو روپو کباب هم واخستل - کباب د هغه ډېر خوښ وو - خو د غریبې پرې مړه گېډه هم سود نه وه - نن چې هغه کلي ته راغلو نو د ټوکو لوتی دوکان ته په ډېر اعتماد سره او درېدو خادر ته ئې لاندې باندي وکتل ولې لاس ئې ورتزدي نه کړه ځکه چې جب ئې خالي وو - کشمالي ټوله شپه د خوشحالی - نه په وینسه تېره کړه - کله به ئې وئیل چې هسې نه گل جانه په دغه خادر کېنې د نظره

شي - کله به ئي سوچ کولو چي هسي نه چي څوک ئي رانه رشته
 وغواړي - گل جانه د ورور د احساساتو نه خبر وه ځکه نو ورسره
 ويښه ناسته وه - کشمالي ورته څو څو ځله ووي چي ،، جيني -
 اوده شه ،، خو هغې به ورته ووي چي ،، ماله خوب نه راځي ،،
 اخر شپه صبا شوه کشمالي نن خپلې هاغه جامې واغوستې
 کومې چي ئي پينځه کاله وړاندې غټ اختر له جوړې کړې وې
 خو په هر ورکوتي او لوتې اختر کښې د اغوستو باوجود لاوس
 هم نوې وې - د پلاستېکو هغه بوتان ئي په پښو کړل په کومو
 پورې چي ورله خور په ډېره مينه رنگا رنگ توتې کلکې کړې
 وې - په وېښتو کښې ئي ډېره موده پس گومنز ووهله - نن هغه
 لرگي نه راوړل ځکه نو چاق چاق روان شو - په لاره چي به ورله
 څوک هم مخې له ورغلل نو کشمالي به ورته د څه تپوس نه
 بغېر ووييل چي ،، کلي کښې مې څه کار دے ،، چي څو قدمه
 به لاړو نو روغوندي به ئي په جيب لاس ووهلو او دا تسلي به
 ئي وکړه چي د قرآن پاک د سپوري نه را اخستي روپۍ لاوس
 هم د هغه په جيب کښې دي -

چي کلي ته راوړسېدو نو نېغ د ټوکو لوتې دوکان ته
 ورغے او د څه تپوس نه بغېر په رومبي ځل څادر ته نژدې
 ودرېدو - څادر ئي په گوتو کښې واړولو او وپلورلو - د هغه په
 سختو او چاؤدلو گوتو هغه څادر نور هم نرم لگېدو - دوکاندار

کشمالی ته لاندې باندي وکتل خود هغه په مخ د اعتماد په وجه غلے پاتي شو. ,, دا په خورويۍ د مے؟ ، ، کشمالي غلي غوندي ووي. ,, په دولس سوه ، ، دوکاندار خبره په لنډو کره او د کشمالي د سر نه لکه چې شنه لوخره ختلې وي . هغه چرته په عمر کنبې هم دا سوچ نه و کرے چې د خادر قيمت دولس سوه روپۍ هم کېدے شي .

د کشمالي په سترگو تياره خوره وه . د دوکان نه يوي ډډې ته کنبناستو او خپل جب ئې راؤسپردو . هغه په رپيدونکو لاسونو د خپلو پينځو مياشتو جمع کرې روپۍ شمارلې . دوه درې ځله ترې شمېر هم خطا شو خوبيا ئې حوصله وکره او چې ټولې روپۍ ئې شمار کرې نو ايله پنځه سوه او درې اويا اوختې .

د هغه په تندي خوله راماته شوه . او مری ئې ونښته . بيا ئې زړه ته راغلل چې ، ، زه به خپل کېدے دې دوکاندار سره ټيکه کړم او په خو ورځو کنبې به ورته د گل جانې د خادر قيمت پوره کړم ، ، دغه وخت هغه نه د خپلې بودۍ مور علاج او د خيتې غوښتنې بيخي هيرې وې . هغه راپاڅېدو خود اخل ئې داسې محسوسه کره لکه چې د ټولې دنيا بوج هم د هغه په سروې . دوکان ته ورغے خو هلته خادر نه ښکاريدو . په هغه سر وچور ليدو او د خولې نه ئې بي اختياره وختل ، ، آغه

آغہ خادر؟.....،، دوکاندر بہ خۂ وئہل غوبستل چہ د موتر ہارن د کشمالي پام سرک طرف تہ راؤگرخولو د دوکان مخی تہ ولاڑ موتر کنبی یوہ دیسی میم صبہہ ناستہ وہ۔ د هغی پہ مخ باندي د میک اپ ،، پیخی ،، واضحہ بنسکار ہدی۔ د هغی سر سرتور و حکہ نو کشمالي د حیا نہ بنکتہ وکتہ او چہ پہ دوہم نظر ئی میم صبہی تہ کتل نو د هغی ہم هاغہ خادر پہ سر و۔ د هغہ پہ ذہن کنبی د گل جانہی خیال پہ تیزی سرہ چورلک وخورو۔ زر ئی مخ دوکاندار تہ راوارولو۔،، د۔۔۔۔ داسی بل خادر شتہ۔۔۔۔ ،، ،، ولی نشتہ خو پہ نغدو،، دوکاندار د هغہ پہ لاس کنبی پنخۂ سوہ او دري اویا روپی۔ لیدلې وې د کشمالي پہ سترگو کنبی منت او بی وسی۔ غارې وکړې خودوکاندر هغہ تہ هلو ونہ کتل۔ هغہ د خپل ضمیر سرہ خپلہ غریبہ ورخ ژرلہ او پہ درنو قدمونو د لوتے دوکان نہ روان شو۔ هغہ د فکرونو یوې داسی چپې پہ مخہ کرے و چہ نہ ورتہ د گھاډو د شور احساس و او نہ د کلی د خلقو۔ د هغہ زرہ راډک شومے و۔ خو ژرلے ئی نہ شو۔ نن هغہ د کلی د لوتے سکول پہ خوا کنبی هلو پنبہ نیولے نہ شو۔ د قرآن پاک ایاتونہ هغہ واوریدل خو پہ ورومبی حل ئی د زرہ تل تہ کوز نہ شول۔ د هغہ ذہن تہ ډپر داسی سوالونہ راتلل چہ تر اوسہ ئی پہ هغی سوچ کول کفر گنلے و۔

هغه به کله پورته اسمان ته اوکتل او کله به ئې لکه د لېونو د ځان سره خبرې شروع کړې. د هغه مری اوچه وه او چې کله به ورته د خپلې خور خیال لکه د دېوال مخې ته او درېدو نو هغه به یوه کریکه اووهله. د کلي خلقو د کشمالي دغه لېونتوب ته کتل خو چاته هم دا معلومه نه وه چې د هغه دتنه انسان ټوټې ټوټې شوې دے. او چې کله هغه د بازار د یوې غاړې نه بلې ته منډه وهله نو بیا د یو موټر د لاندې راپرېوتې ؤ. د کلي خلقو رامنډې کړې. د کشمالي په مخ تودې تودې وینې راماتې وې. هغه په خپل لاس کښې لاوس هم هاغه روپۍ کلکې نیولې وې. د کومو په لورې ډاډ چې هغه د خپلې خور د څادر د اخستو دپاره بازار ته راغله ؤ. د موټر نه دوه کسان وارخطا راکوز شول. د هغوي د مخ رنگونه تختیدلي وو. په دغه دوؤ کسانو کښې یوه هاغه میم صېب هم وه د چا په سر چې کشمالي د خپلې خور، ارمان،، لیدلے ؤ.

میم صېب چې د خلقو په گڼه گڼه کښې کشمالي ته اوکتل نو خوله ئې وازه پاتې شوه. د هغې د مخ نه رنگونه په تیزی سره والوتل. هغې د کشمالي په مخ د وینو سیلاب نشو لیدے. په رییدونکو لاسو نو ئې د سر نه څادر راکوز کړو او چې کله ئې د هغه په مخ اچولو نو د کشمالي په سترگو کښې سلگۍ سلگۍ ارمان یو ځل بیا مسکے شو. خو هغه د خپلو

جذبو اظہار نہ شو کولے۔ ہغہ خپل ہاغہ رپیدونکے لاس میم صہب تہ ور اورد کرو۔ پہ کوم کنبی ہغہ لاوس ہم ہاغہ پنخہ سوه او درې اويا روپي۔ کلکې نيولې وې۔۔۔ د کلي خلقو يو بل تہ په سوالیہ نظرونو کتل۔۔۔ او۔۔۔ د کشمالي لاس ہم ہاغسې عز بدلے پاتې شو۔۔۔ ہغہ یو دوه خله اورده ساہ رابنکہ او بیا ئي توده وینہ پہ سرپدو شوہ۔

ساعت پس چي کله د کلي خلقو د کشمالي مرے د ہغہ کور تہ ورلو نو پہ دغہ خلقو کنبی ہاغہ میم صہب ہم خورند سر روانہ وہ۔ بل خوا، گل جانہ، لاوس ہم د خپل کور قبلې اړخ تہ د لوتے گت پہ سر ناستہ د خپل لالا پہ انتظار وہ۔ ہغې چي د خپل کلي پہ لور دغہ روانہ گنہ گونہ اولیدہ۔۔۔ نو زړه ئي اودرزېدو۔ ذہن تہ ئي ډېرې وسوسې راغلي۔۔۔ ہغې پہ خپلې مور پسې دننہ کوتې تہ منډې کرې۔ مور ئي توخي پہ سر را اخستې وہ۔۔۔ او چي کله ورتہ گل جانې خبرہ او کرہ۔ خود ہغې پہ مری کنبی لارې اونختې۔ ساہ ئي راماتہ شوہ۔

ہغہ لاد مور خوا کنبی ناستہ وہ چي د گنو کسانو خبرې ئي واؤریدی۔ ہغې پہ وار خطایی د کوتې نہ باہر رامنډہ کرہ۔ ہغې یو خل د خلقو خاموشی تہ اوکتل او بیا ئي پہ کت غورېدلي، خادر، تہ اوکتل۔ خو لحظي لکہ د بت خاموشہ ولاړہ وہ۔۔ او چي بیا ئي پہ رپیدونکو لاسونو د کت نہ خادر

را بنکلو نو د خپل لالا په وینې وینې مخ ئې سترگې اولگېدې -
 هغې بې اختیاره چغې کړې --- ،، دا چا ؟ لالا --- دا ولې ؟ ، ،
 هغې په دواړه لاسه خپل مخ وهلو --- وپښتۍ ئې شو کول - خو د
 هغې د دلایسې دپاره څوک هم نه وو - څوک هم نه -
 او چې کله په ژړا ژړا د هغې مری اونخته نو لکه د لېونو په
 خپل ورور راپرېوته او چې په سلگو سلگو ئې د خپل لالامخ ته
 په غور اوکتل - نو داسې ئې محسوسه کړه لکه چې هغه ورته
 په مسکا کښې وائي ،، زما لېونۍ --- زما گل جانې --- مۀ ژاړه
 --- تۀ ولې خفه کېږې --- تۀ اوگوره کنه --- ،، ما --- ما --- خو
 درله دادم ،، څادر ،، راوړم دم ، ، -

چې خندا ئې پرې تر مرگه پیرزو نشي
 د غریب سړي ،، لوائے جرم ،، غریبي ده

لیکوال

هغه په يو داسې ماحول كښې سترگې غړولې وې چرته چې د ،پښتون كلتور ، ، روايات لاوس هم ټول ژوندي وو . - گودرونه اباد وو اخترونه لاگرم وو او د كلي په كوڅو كښې به لا اوس پټ پټ پټ او چندروگانې كېدې . په حجرو كښې به د شپې تر ناوخته پورې د ستار د ترنگ او د منگي د تنگ سره لا اوس هم ټپې او چاربيتې وئيلې كېدې . او كه چرې به حجري ته كوم

مشر رانتوتو نو په هر لور به خاموشي خوره شوه . د چيلم لوگي به په برگو کښې ورک شول او د ستار اواز به ورو ورو غلې شو . زلمو به د مشر خبرو ته غوږ نيولې ؤ او تر هاغې به ئې خه نه وئيل تر خو به چې مشر واپس نه ؤ تلې .

د کلي پېغلو به کله کله په گودر مازيگر گرم کړو او په خدا خدا به ئې يو بل بنه په اوبو وويشتل . خو چې کله به د ما بنام په تروږمۍ کښې دغه پېغلي لوندې خوشتې کورونو ته راغلي نو نه خو به ورته مور پلار خه وئيل او نه به ورته زلمو وروڼو غاښونه چيچل . خکه چې دا ددغه کلي ، روايات ، وو .

قبلي اړخ ته د کلي لوتې ډاگ ؤ . چرته به چې هر مازيگر زلمو کبدي کوله . ددې لوبې تماشي ته به د کلي ماشومان هم ناست وو او بوډاگان هم . فرق صرف دومره ؤ چې ماشومانو به د ، سبا ، ، انتظار کولو او مشرانو به ، پرون ، ، پسې منگلي مروړلې . کله کله به د کلي ځني ماشومانو اتني واچولو په گدا گدا به دغه لوتې ډاگ ته راغلل . لوبه به ودرېده . ځوانان به هم په اتني کښې شريک شول بوډاگانو نه به د عمر احساس لرې لاړو او ټول به دغه اتني ته د خدا نه شنه پراته وو . د کلي پېغلي او مشرانې زنانه به هم ددې اتني تماشي ته راووتې .

ژوند کښې مسته سادگي وه . په ټول کلي کښې پنځه شپږ کورونه پاڅه وو ولي د دغه پخو او کچه کورونو تر مېنځه

،،فاصلہ،، نئے وہ او ٲول خلق به په بنه او بده کنبې یو بل سره اوږه په اوږه ولاړ وو۔

هغه په کچه خاؤرین کور کنبې سترگې وغړولې۔ د خرپوسو او ماشوم والي نه پس چې هغه څنگه د پوهې او شعور په درشل قدم کېښود نو وخت سره سره د کلي روایات او اقدار هم بدلیدل۔ کور په کور د اوبو نلکې لگېدې او ګودرونه شاپیدل۔ بیتکونه جوړېدل او حجرې وړاندې۔ کشران هوبسیاریدل او مشران په معاشره بوج ګڼلې کېدل۔ ولې هغه د دغه بدلون نه بې پروا ؤ د هغه په ذهن کنبې د ماضي ښکلاګانې او د ماشوم ولي یادونه ٲول محفوظ وو۔ او چې کله ئې دغه یادونه د لفظونه په چوکاټ کنبې ځائے کرل نو هر چا ورته ،،لیکوال،، ووي۔ د فطرت د ښکلاګانو اولسي لیکوال۔۔۔ د هغه دغه اولسي رنگ په هر چا بنه لگېدو ځکه نو په لږ وخت کنبې ډېرو خلقو وپېژندو۔

په دغه ډېرو خلقو کنبې یوه ،،روبي،، هم وه۔ چې د لیکوال د ښځې خپلوانه وه۔ ځکه نو هغه به اکثر ،،روبي،، کره ښار ته تلو۔ هغې به هر ځل لیکوال ته په ډېره مینه ،،هرکله راشه،، ووي۔ لیکوال به ورته خپله نوې لیکنه واؤروله۔ هغې به داد ورکړو او لیکوال ته به ډاډ ملاؤ شو۔ داسې ډېر وختونه تېر شول او بیا یوه ورځ لیکوال د خپل کلي په ساده حسن یو

نظم وليكلو - داسې نظم چې ليكوال ئې پخپله په بيا بيا لوستو نه مړېدو - هغه په دې سوچ ډېر خوشحاله ؤ چې كله دا نظم په مشاعره كښې واړوي نو څومره داد به واخلي -

بيا ئې زړه ته راغلل چې دا نظم اول ،، روبي ،، ته اورول پكار دي - ځكه نو د څه سوچ نه بغير بنار ته روان شو - چې كله د ،، روبي ،، كور ته ورسېدو نو په وړومبي ځل پښه نيولې شو - زړه ئې بې واړه غوندې ودانگل ، خو پوهه نه شو چې څنگه ئې دروازه بيرته كړه نوروبي د خدا نه شنه شوه ،، ماوئيل تاسو به نن خامخا راځئ... دا ... دا زما زړه وئيل او خبر ئې ليكوال صېب... زړه چرې هم دروغ نه وائي ،، هغې دا هر څه په يوه ساه ووي او ليكوال لاساه نه وه اخستې چې ،، روبي ،، په منډه منډه اخبار په لاس راغله - ،، دا اوگورئ ليكوال صېب زه د تيرې يوې اوونې نه ستاسو ليكلې دا افسانه بيا بيا گورم ،، -

د ليكوال په مخ د خوا اعتمادی، اثار نور هم واضحه شول - هغه د روبي د لاس نه اخبار واخستو ډېر ساعت ئې خپلې افسانې او عكس ته كتل او چې سر ئې راپورته كړو نو روبي لاهغسې د خدا نه شنه ولاړه وه - د هغې وړې سترگې نورې هم وړې شوې وې - او په غنم رنگي مخ ئې حيا او ښكلا داسې چورلكونه خوړل چې ليكوال ئې په خپل گرداب كښې ښكيل كړو - د هغه د زړه درزا په وړومبي ځل دومره سېوا شوې

وہ خو هغه خپلو دغه احساساتو له نوم نه شو ورکولے - «روبي»،
 بنکته کتل او ليکوال د هغې د مخ په غوریدلي کتاب کبسي د
 خپل ژوند فالونه کتل - هغه په دغه ټول لټون کبسي د خپل خان
 نه ورک ورک واپس کور ته روان وو او هله ورته د «خان»،
 احساس وشو چې د بنار په لټه بازار کبسي ورته چا اواز وکړو
 چې «ليکوال صېب غاړې ته شه شاته دې ټرک را روان دے»، -
 د ليکوال د حساس ذهن دپاره دا معمولي واقعه نه وه -
 «روبي»، د هغه زړه ته داسې راننوتې وه چې هغه ته د خپل
 زړه درزا بنکارېده - هغه به ټوله ټوله ورځ يوازې ناست و - خان
 سره به ئې ژړل ولې د «روبي»، نوم اخستل د هغه دپاره گران
 وو - د ليکوال په دې ناخاپه خاموشی د هغه بنځه هم خوځوځله
 شکمنه شوه - خو هر ځل ئې زړه له په «دروغه»، دلایسه ورکړه
 کلونه تېرېدل او د روبي مينه د ليکوال په زړه کبسي نوره هم
 سېوا کېده -

او بيا يوه ورځ ليکوال -... د خپل فراق او ناقراری په
 لمبو کبسي ژوندي ساتلي ټول ليکونه راغونډ کړل او په دې
 خيال «روبي»، کره لارو چې هغې ته د خپلې لېونۍ «مينې»،
 قيصه په تفصيل سره بيان کړي چې څنگه ورسېدو نو د روبي
 په ليدو ئې داسې محسوسه کړه لکه چې هغه هم دده په انتظار
 وه - دا ځل ئې ورله د معمول خلاف په خپل لاس چائې هم پخې

کری۔ د روبی مور هغی ته خو حله ووې چې، په کور کبني نوکرانې شته نو ته ولې خان له تکلیف ورکوي،، - خو هغې ضد کولو او مور ئې زړه نه شو ماتولے -

لیکوال لاد چایونه دوه گوته نه وو اخستي چې روبی ورته ووې،، تاسو چائې وخبني بیا دسرره زما خو ذاتي خبرې دي،، دا ئې ووې او خه کار پسې لاره - د لیکوال په مری کبني چائې گوته شوې د هغه د زړه درزا سپوا شوه - هغه د روبی،، ذاتي،، خبرو اورېدو ته ډېر لېواله ؤ - هغه ډېر کوشش وکړو ولې چائې ئې ونه خبلي شوې - ساعت تېر نه ؤ چې روبی راغله او هغه ته مخامخ کبيناسته - د لیکوال رنگ و تبتېدو - د هغه د وجود هر رگ تپيونه وهل - خه ساعت روبی بنکته کتل او غلې ناسته وه - لیکوال د هغې د خاموشی نه ډېر مطلبونه اخستل خکه نو رپېدونکي وبنکي ئې بیا بیا تبتېدل راتبتېدل - زه ستاسو د لیک قدر کوم - روبې ورو غوندې ووې لیکوال هېخ ونه وئیل صرف سر ئې وخوزولو او یو نظر ئې په خپل لاس کبني د لیکونو مجموعې ته وکتل - روبی مخ بلخوا وارپولو او وې وئیل،، تاسو ډېر لیکل کوئ،، ډېره پوهه لرئ علم لرئ خو په یوه خبره مو هډو سوچ نه دے کری،، د لیکوال په مخ ډېر سوالونه راغلل - هغه روبی ته په غور او کتل،، تاسو دا سوچ نه دے کری چې که چرې یو سره خپلو ماشومانو

بچو او بنحیٰ له دومره لویه دوکوه ورکولے شی نو د هغه په مینه یقین لرل بی وقوفی ده او که نا؟ ،، دائی ووی او په شخ د کمرې نه ووته .

د لیکوال د ټول وجود نه لکه چې ساه وتې وي . د هغه نه خپل لیکونه خواره واره په زمکه پر بوتل . خو په رپیدونکو لاسونو ئې بیا راغونډ کړل . د هغه مری وچه وه او چې راپاڅېدو نو داسې ئې محسوسه کړه لکه چې د کمرې ټول دیوالونه چاپېره چورلي . په رابنکلو قدمونو د ،، روبي ،، د کوره راووتو هغه د خپل ژوند د ټولونو لویه بازي بائیللې وه . ځان ورته مجرم مجرم بنکاریدو . د خپل ځان مجرم . . . د خپلې بنحیٰ مجرم او د خپلو وړو وړو بچو مجرم . چې کله کلي ته ورسېدو نو د خپل کور دروازه ئې په درز بیرته کړه او په وړومبي ځل ئې دا محسوسه کړه چې د خپل کور دیوالونه هغه خوري . نېغ خپلې کمرې ته ورغی . په کت کبسي خو اور پر بوتو او په چغو چغو په ژړا شو . چې کله ئې لږه ساه واخسته نو گېر چاپېره کمرې ته ئې وکتل . هلته کاغذونه گډ وډ پراته وو . صندوقونه تس نس کړی شوي وو او ټولې جامې جوړې خورې وړې پرتې وې . د هغه په خپلو سترگو باور نه راتلو . په وار خطایی د کت نه راپاڅېدو خو ځله ئې سترگې ومړلې . مخامخ په میز د روبي

تصویر پروت و۔ ہغہ پتہ تندی، دغہ تصویر را اوچت کرو۔ نو
ورسره ئی د خیلې بنخې لیک ہم لاس ته راغے۔

،، تاتہ دې روبی مبارک شی۔ ما ستا هر خة ولوستل د
وضاحت کولو هېخ ضرورت نشته خکھ چې ما ډېر صبر کرے
دے زة خیلو بچو سره ستا کور پر ږدم چرتہ حم؟ دا ماتہ ہم پتہ
نشته خوتہ۔۔۔ تہ زمونږ دلتون کوشش مہ کوہ،،۔

لیکوال دا هر خة خو خو خله ولوستل۔ د،، روبی،،
تصویر ته ئی کتل او بیا لکه د لېونو د خیلې کمرې نه راووتو
په کور کنبې چپه چپیا وه۔ هغہ یو خوا بل خوا منډې وهلی
خیلو بچو او بنخې ته ئی اوازونه کول خو هلته خوک هم نه وو۔
هغہ په رېدونکو لاسونو خپل ټول لیکونه راغونډ کرل او خة
ساعت پس شعرونه سوزېدل، افسانې لمبه کېدې، تکلونه
لوخره کېدل، نظموه ایره کېدل او لیکوال ورته د خندا شین و۔
کله به ئی،، روبی،، یادوله۔ کله خپله ماشومه لور،، خوږه،، او
کله به ئی خیلې بنخې ته نعرې وهلی۔ هغه په داسې حال کنبې
د کوره راووتو چې گربوان ئی شلېدلے و وېنسته ئی گله وډ وو او
د کلي په هره کوخه کنبې ئی په چغو چغو ژړل۔ هغه پنبې ابله
پنبې هر طرف ته منډې وهلی خو چا ورله هم دلایسه نه ورکوله
خکھ چې که دا کله هر خو هم هاغه و۔ ولې اوس ئی،، اقدار،،

او ،، روایات ،، بدل وو ۔ دلته خان خانی وہ او هر سرے د خان
په غم اخته ؤ ۔

خو میاشتی خود کلي خلقو لیکوال ببر سر او شلبدلے
گرہوان یو خوا بل خوا ولیدو ۔ ولې بیائی هېخ پته ونه لگیده
چې چرتہ لارو ۔ اوس چې کله د خوار لسمې سپوږمۍ وي نو د
کلي قبلې اړخ ته د غره د سر نه د هغه د تپو او چاریتو اواز
صفا اوربده شي او چې کله خول او طوفان وي نو د کلي خلق
په لارو کوخو کبني د هغه خنداگانې اوري ۔ مشران وائي چې
لیکوال د کلي په هر کور او هره کوخه کبني موجود دے خو
چاته خان نه بنائي ۔

چې د مینې د لمبو په اور کبني سوزي
هاغه روح به تر ابده په سلگو وي

خیالے

هغوي دواړه د ورکوټوالي ملگري وو. د کلي لارې کوڅې د هغوي د پټ پټپناهو د هغوي د چندروگانو او نورو معصومو جذباتو گواه وې. او چې د کومې ورځې نه د مینې احساس د هغوي لاشعور نه شعور ته راغله ؤ. نويوبل ئې خوښ شوي وو. ولې د دواړو تر مېنځه ډېره فاصله وه. گلالی د ,, خان گل کاکا ،، لور وه او ,, شېر گل ،، د هغوي د کور

پیدائشی نوکر ؤ۔ پیدائشی حکمہ چہ د هغه پلار نیکه هم ددی
کور نمک خواره پاتی شوی وو۔

گلالی د دولت په فاصلو عقیده نه لرله حکمہ نو خو خو
خله ئی شپړ گل ته د خپلې مینې اظهار کرے ؤ۔ ولې شپړ گل
دومره همت نه شو کولے۔ د خان گل کاکا په زړه د لور دا
عادتونه جوړ نه وو خو غر ئی حکمہ نه شو کولے چي گلالی۔
نیازینه وه او د هغې زړه ماتول ورته گران بنکار بدل۔ چي ایله
پېغله شوه نو خپل وراره سره ئی د ژوند په زندان کښې ښکېل
کره۔ هغې ډېر وژړل ولې اخر ئی د ,, پښتو، ، په کرښه سر
کښنودو۔ خود واده نه پس هغې د سکون ساه چرې هم
وانخسته۔ د هغې خاوند د پلار ایکی یوزوئے ؤ حکمہ نو چا
ورته ,, ښه خبره ، ، هم نه شوه کولے۔ هغه به ټوله ټوله شپه
یارانو سره بهر گرځېدو۔ او گلالی به د شپړ گل په غم کښې
اوبښکې تویولې۔ بلخوا د گلالی د واده نه پس د شپړ گل مزه
هم ورو ورو کمېده۔ هر وخت به په سوچونو کښې ډوب ناست ؤ۔
ولې دا احساس ئی چاله هم نه ورکولو چي گني هغه ته د
گلالی نه بغېر دا هر څه نیمگري ښکاري۔

د واده نه یو کال پس د گلالی خاوند امریکې ته په
سپل لارو او گلالی پلار کره راغله۔ کله کله به ئی شپړ گل

ولیدو۔ دوارو بہ یو بل تہ وکتل او د یو بل پہ مجبوری بہ ئی د صبر ساہ رابنکہ۔

او بیا یوہ ورخ چہی د گلالی۔ د کور تہول خلق د محمد خان د زوئے وادہ لہ بر کنڈی تہ لازل نوپہ خوشی کور کنبی د گلالی۔ جذبات راؤلر زپدل۔ د هغی پہ زرہ کنبی ناقراری غور خنگونہ شروع کرل۔ اخر صبر نہ شوہ۔ د لوئی دروازی نہ ئی سر رابنکارہ کرو او پہ حجرہ کنبی خورند سر ناست شپہر گل تہ ئی اواز کرو۔ د شپہر گل دیارہ دا د نہ منلو خبرہ وہ حکہ نوزرہ ئی درز او خورو۔ د کت نہ راپا خبدو خو بیا اتالہ ودربدو۔ دہ فکر یورو چہ ورشی او کہ نا۔ خو چہ گلالی۔ بیا اواز کرو نو۔۔ شپہر گل نزدی ورغے۔ هغی تہ ور تہ کور تہ د دن تہ راتلو اشارہ وکرہ۔۔۔ او بیا لہ ساعت پس دوارہ پہ خوشی کمرہ کنبی یو بل تہ مخامخ ناست وو۔ د گلالی۔ زرہ بی اختیارہ درزبدو۔ هغی یوہ خبرہ کولہ او د شپہر گل پہ مخ د وار خطایی رنگونو نور خہ وئیل۔

د خہ ساعت دیارہ خاموشی وہ۔ بیا گلالی۔ پہ رپدونکو شونہو ووی، ماتہ وگورہ زہ جینی۔ یم او هغہ ہم یوہ پبنتنہ جینی۔ بیا ہم زہ هر خہ کولے شم او تہ خوزلمے ئی تکرہ ئی نو ولی دہ رنگ داسی زیر تہ تبدیلے دے شپہر گلہ د زلمو سرہ بز دلہ خوند نہ کوی،، هغی د شپہر گل پہ سترگو کنبی د

نوتو کوشش وکړو - خوشېر گل ترې سترگې بلخوا واپولې - ،،
 زه ستا په جذباتو پوهېږم گلالی - - - خو ،، د هغه خبره په مری
 کښې ونښته - او گلالی د هغه په مخ د مجبوری رنگونو ته
 وکتل - ،، خبر د م تہ هېڅ مہ کوه دا ټول کار به زه وکړم ،، تہ بۀ
 بېگاته د کوټې نه بهر خملې دا زما حکم د م ،، گلالی دومره
 قدرې ووي او په خہ کار پسې پاڅېده -

د شېر گل په مری کښې لارې اوچې شوې - هغه د خان
 کاکا په نمک رالوئ شوم ؤ - ځکه نو چرې ئې هم داسې نه شو
 کولې چې د پلار نیکه د کلونو په خدمت باندې اور پورې کړي -
 هغه په دې هم پوهېدو چې که چرې خان کاکا په دې هر خہ خبر
 شو نو هغه به یوه لحظه هم ژوند م پرې نه ردي - هغه هېڅ
 فېصله نه شوه کولې - د کور نه بهر راوتو - په حجره کښې ئې
 چيلم دوه درې ځله ډک کړو خو هېڅ خوند ئې ورنه کړو - کله به
 ئې وئیل چې ،، بېگاته هډو کور ته نه ؤم ،، او کله به ورته د
 مینې او جذباتو احساس ډاډ گیرنه ورکړه چې ،، گورې نا - - -
 گلالی ستا دپاره څومره لوئې قربانۍ ورکولو ته تیاره ده - اخر
 تہ زلمې ئې پښتون ئې نویا ولې د یوې بې وسه پېغلي د
 جذباتو قدر نه شي کولې ،، -

په دې فکرونو او لامحدوده سوچونو کښې ماښام شو -
 د مور او پلار د بیاییا منت باوجود شېر گل ورتی - ونه خوړه او

سم د ما بنام نہ ئی د کوتی نہ بهر په پروت کت کبئی پبئی
 وغزولی - هغه خو حله سترگی پتی کری او هر حل ئی د خپل
 زرہ هر درز داسی محسوس کری لکه چی گلالی را روانه وی -
 هغه خوشحاله هم و او وار خطا هم - پلار ورته ووی چی ،، هلكه
 د ژمی شپه ده بهر مة خمله ناروغه به شی ،، خو هغه ورته
 صرف دومره ووی چی ،، دننه می ساه دو بیری ،، مور ئی
 ورباندی دوه برستن و اچوله او پخپله دننه کوتی ته لاره -

شپه یخه وه - د غرونو په سرونو واوری شوی وی - خود
 مازیگر نه پس موسم صفا شوی و حکه نود خوار لسمی د
 سپورمی - شغلی نوری هم یخی وی چی خنگه خنگه شپه
 پخیده - د شبر گل تلوسه نوره هم سبوا کیده - دوه دری حله د
 پیشو د پنبو بنکالو سره په کت کبئی رانبع شو - کله کله به ئی
 چی پلار دننه په کوتیه په دده واوری دو نو دلته به شبر گل
 غورونه نبغ کرل - چی کله شپه بنه او غزیده نود هغوی د کور
 دروازه ورو غوندي بیرته شوه - په شبر گل یوه تبه تله او بله
 راتله - هغه د ور خلاصیدو نه پس د گلالی د پنبو بنکالو
 اوریده چی ورو ورو د هغه کت پوری راورسیده - هغه په خان
 پوری برستن نوره هم کلکه کره خو ساعت تیر نه و چی ،، چا ،،
 برستن ورو غوندي رانکه او بیا غلی غوندي د شبر گل خوا

تہ راوختل۔ د شبر گل ساه بنده وه او ټول وجود ئي خوله خوله ؤ هغه نه پوهېدو چې څه وکړي۔

څه ساعت خاموشي وه او بيا په شبر گل چا ورو غوندي پښه واچوله۔ هغه غوښتل چې چغې کړي خو د ويرې نه ترې اواز هم نه شو ختلے۔ ساعت تېر نه ؤ چې چا ترې لاسونه هم چاپېر کړل۔ د شبر گل په ذهن کښې د رسوايۍ هېبتناک احساس راوړ پارېدو د هغه په مړۍ کښې لارې اوچې شوې۔ د وينې چلن ئي نور هم سېوا شو او د شپې د تېرېدو احساس ورته هله وشو چې کله ئي د پلار خبرې واوړېدې۔ ،، دا خو د پاسه سره گرمه ده او شبر گل بچې مې نن هډو د پاڅېدو نوم نه اخلي ، ،

د شبر گل د ټول وجود نه لکه چې دم ختلے وي۔ هغه برستن په ځان پورې نوره هم کلکه کړه۔ لاس اوس هم د هغه د غاړې نه چاپېره ؤ۔ د هغه هر يو رنگ بې اختياره دانگل او د پلار د بې عزتۍ احساس په يو دوه کښې اټاله کړے ؤ۔ هغه نه پوهېدو چې خپلې مور او پلار سره به څنگه سترگې لگوي۔ هغه د پلار خبرو ته غوږونه نېغ کړي وو۔ ،، د خان کا کا زوم بيگا د امريکې نه واپس راغله دے چې شبر گل پاڅي نو هلته ئي ولېږه او زه څاروؤ له گيا ه راوړم۔ هغه د پلار د پښو اواز اوږېدو۔ چې دکوره ووتو ولي د پلار دې خبرې د شبر گل په

ذهن کنبی یو بل طوفان راپورته کړو . هغه نۀ پوهېدو چې د خان د زوم سره به څنگه سترگې لگوي . مور ئې ورته درې ځله اوازونه وکړل . خو شپږ گل ځان نا غرضه کړو . هغې ځان سره ووي ،، ته خو په سریتوب نۀ پوهېږې خو اودرېږه چې دا برستن درنه گوزار کړم چې پاڅې او که نا ،، د شپږ گل د سر نه شنه لوڅره وخته . هغه د مور د هر قدم اواز داسې اورېدو لکه چې زړۀ له ئې څوک د پلک گوزارونه را اچوي .

چې مور ئې کتۀ ته نژدې راغله نو برستن ئې ترې په درز لري گوزار کړه . شپږ گل زړۀ کلک ونيولو او سترگې ئې پټې کړې ،، وې دا خو ،، خیالې ،، هم راغله دے ،، خو شپږ گل د مور په دې خبره هډو پوهه نۀ شو . د مور نه ئې مخ واړولو او چې سترگې ئې پرانستې نو کشر ورور خیالي ترې دواړه لاس چاپېره کړي وو . شپږ گل یوه اوږده ساه رابښکه او چې ئې اوکتل نو د څو ورځو ،، دیارې ،، سترې کړې خیالې لا اوس هم بې غمه اوده ؤ .

څوک تر سحره ارمانونه ژاړي

څوک بې پروا په خوب اوده پراتۀ دي

تھینکس گاہ

هغوي دواړه خاموشه ولاړ وو. کله کله به ئې يو بل ته وکتل ولې بيا به ئې سترگې بسکته کړې. دواړو د يو بل د زړه درزار اوربده. ولې چا هم دا همت نه شو کولې چې دغه اظهار په شونډو راوړي. په دېوال باندې يو جولانچاق چاق خپلې جالې ته روان ؤ. هغوي دواړو د جولاد پنچو اواز هم اوربده شو او په جاله کبښې د نښتې ماشي د څانگونو شور

ہم۔ د کړکی۔ په نرو نرو چاؤدونو کښې خوږه خوږه هوا راتله چې د کړکی۔ پردې ئې خوزولې دوي د پردو د خوزیدو دغه اواز هم اورېدو۔ په دې دومره خاموشی۔ کښې،، یو خاموشه اظهار،، د مینې خبرې کولې او دوي دواړه په سترگو سترگو کښې په دغه خاموشه اظهار پوهېدل۔،، جمال،، چې د ډېر وخت نه د،، شمیم،، په مخ سترگې ښخې کړې وې بې اختیاره وې،، ش۔۔۔ شمیم،، شمیم لکه چې د یو ژور خوب نه راپورته شوې وي۔،، هن،، هغې غلي غوندي وې۔ جمال په اوچو شونډو ژبه رابښکه د زړه خبره شونډو له راغله او د هغه د زړه درزا د قابو نه بهر وتله،، ته دا خپل لاس زما په سینه کېږده نو پوهه به شې چې زه څه وئیل غواړم،، شمیم داسې محسوسه کړه لکه چې جمال عن د هغې د زړه خبره کړې وي۔ د څه سوچ نه بغېر ئې منگل د هغه په سینه کېښوده۔ او مخ ئې بلخوا واړولو۔ د جمال د وجود هرې ذرې اور واخستو۔ هغه په خپلو رگونو کښې د شمیم د بدن گرم والی محسوس کړو۔

هغه غوښتل چې شمیم د خپلې سینې سره جوخته کړي خو چې باهر ئې د هغې د پیلار خبرې واړېدې نو وېرېدو۔ هغه د شمیم لاس په خپلې سینې پورې کلک ونيولو۔،، ته پوهه شوې؟ هغه په نښتې اواز کښې ووی۔،، خدائے پاک دې ما مړه کړي،، د شمیم په سترگو کښې د مجبوری اوښکې

لاڙي راغلي۔ جمال د هغي په خوله لاس کښودو۔ او بيا ئي د هغي مخ په دواړو لاسونو کښي ونيوؤ۔ ،، داسي مۀ وايه شميم په ما اعتماد کوه ، مکمل اعتماد ، ، ، زما په تا مکمل اعتماد دے۔ خو خدائے خبر جماله۔۔۔ خدائے خبر چي دا زړۀ مي ولي کله کله دا خبره نۀ مني تا خوزۀ په داسي امتحان کښي اچولي يم چي زۀ ئي هډو په چل نۀ پوهېږم۔ ما خو چري دا سوچ هم نۀ ؤ کړمے۔ دا هر څۀ څنگه اوشو ، ، شميم يو نظر ښکته وکتل او بيا ئي د جمال سترگو ته سترگي راواړولي۔ ،، کاش وخت هم په دې ځائے او درېدے شوے چي ما خپل پاتي ټول عمر تاته په کتو تېر کړمے وے۔ کاش تا ټول عمر هم زما سوچ کولے شوے ، ، هغي دومره قدرې ووي او بيا ئي خپلي اوبڼکي قابو نۀ کړمے شوي۔ جمال د هغي هرې اوبڼکي ته د خپلي مينې بندونه وهل او هغه ئي دلاسه کوله۔ ،، شميم زما دې ستا په دې پا که مينه قسم وي چي ما نۀ ددې نه وړاندې د چا داسي سوچ کړمے دے او نه دې خدائے پاک زما په زړۀ او ذهن کښي ستا نه سېوا بل څوک ځائے کړي ، ، ۔

په دې اورېدو خدائے خبر شميم ته څۀ خبره راياده شوه هغي خپلي اوبڼکي اوچي کړي او په رېږدونکو شونډو ئي ووي۔ ،، جماله ماله داسي کول نۀ وو پکار ځکه چي زمونږه تر مېنځه ډېره لويه فاصله ده دا ما څۀ وکړل۔۔۔ زۀ څومره کم عقله يم ، ، ،

هغه د کت لنگې ته کنبناسته او په دواړه لاسونو کنبې ئې خپل مخ کلک ونيو. جمال خه ساعت اتهاله او درېدو بيا ئې په غريو کنبې ووي. ,, شميم ته د جذبو په صداقت ايمان لري ، ، شميم سر و خوزولو او جمال خپله خبره اوږده کړه. ,, زه د مينې تقدس د جذباتو په لمبو کنبې نه شم ستي کولې. ته باور لره چې که چرې ټول عمر راسره داسې په خوا کنبې ناسته ئې نوزه به درته گورم. شميم زه يو شدل پښتون يم او د يوې پښتنې پبغلي مجبور يانې پېژنم ، ، د شميم زړه له خدائې خبر چې بيا خه راغلل وړو وړو سلگو وښوه. ,, ته نه پوهېږې ، ، هغې دومره قدرې ووي او بيا سلگو سره هټکو وښوه.

د کمري نه بهر د شميم مور چا سره په خبرو تيزه تيزه لگيا وه او دلته د جمال په زړه کنبې د مينې طوفان غورځنگونه وهل. ,, شميم داسې مه کوه څوک به راننوځي ، ، راځي دې کنه زه د چانه ویرېږم خونه ، ، شميم په اعتماد ووي. - که هر څو د هغې لهجه کنبې اعتماد و خود جمال نه ساگ سيلی. وړم و. هغه په درنو قدمونو شميم ته ورنزدې شو او په رېدونکو لاسونو ئې راپاخوله د شميم زړه نور صبر ونه کړو او جمال ته ورتر غاړه وته هغه ټوله لکه د پانې رېبده. د جمال په ټول بدن کنبې د شميم د بدن گرم والي چورلکونه خوړل. هغه د شميم مخ دواړو لاسونو کنبې کلک ونيوؤ. د اوبنکو ډکې

سترگي ٿي ورله بنڪلي ڪري۔ د شميم د هر اندام نه لڪه چي
سah ختلي وي او جمال د خپل ڪيفيت اندازه ونه لگولي شوه۔
هغه ڇه ساعت خپلي شونڊي د شميم په سترگو اينبي وي۔

او چي بيا ٿي ڪله خپلي رپڊونڪي شونڊي د شميم په
زيرو تنبتيڊلو شونڊو اڀنودې نو د ڪمري دروازه په درز بيرته
شوه او جمال د ڪرسي نه سر د لاندي راپڙوتو۔ نو ڪر په وار
خطايي رامنڊي ڪري، سر۔۔۔ خپر خود م ڪنه، هغه جمال
د فرش نه راپورته ڪيو۔ جمال په بقو سترگو يونظر نو ڪر ته
وڪتل، يو ڪلاس اوبه، هغه په اوچو شونڊو ڙبه رانڀڪه۔ د
هغه ڙپه اوس هم بي اختياره دانگل سترگي ٿي پتي ڪري يوه
ارڊه ساه ٿي رانڀڪه او د خولي نه ٿي بي اختياره وختل
، تهينڪس گاڊ، (THANKS GOD)

داسي حالاتو زورولے يمہ
چي تصور دي هم کولے نه شم

اخبار

صوبیدار نیک عمل خان د خیلې نوکری اخري سلوټ هم دومره په چستی سره وکړو چې هلو د چا یقین نه راتلو چې گني د هغه عمر پوره پنځوسو کالو ته رسېدلې دے۔ هغه د خپل ریټارنمنټ کاغذونه د کرنل صېب نه په ډېر احترام راواخستل او چې کله ئې په دوېم ځل لاس تندي ته پورته کولو نو کرنل صېب ته ئې په ژور نظر وکتل او لکه د نور کله په شان

ئې دا حل هم داسې محسوسه کړه لکه چې د هغه په وړاندې د هغه زلمې زوئې ارشد ولاړوي.

صوبېدار نېک عمل خان فوځ ته په دې ارمان راغله و چې هغه به هم يوه ورځ لوتې افسر شي ولې د تعليم د کمي په وجه ايله د صوبېدارۍ عهدې ته رسيدلې و. خو هغه مایوسه نه و او د خپل ارمان د تکميل دپاره ئې سترگې د خپل زلمي زوي ارشد په لور وې. ارشد اوس اوس د دولسم امتحان پاس کړی و. پلار به د شپې تر ناوخته پورې زوي ته د خپلې نوکرۍ د زمانې قيصې کولې. او زلمي ارشد ته به ئې وئيل چې زه د هغه ورځې په ارمان يم چې تا د فوځ د يولوتې افسر په وردۍ کښې ووينم. هغه ته د پلار د جذباتو علم و ځکه نو د آئي ايس ايس بي د امتحان دپاره ئې ټول ضروري کتابونه راجمع کړي وو.

او بيا هغه ورځ هم راغله چې ارشد د کمېشن په ورومېني ټسټ کښې د پاس کېدو نه پس کواټ ته د آئي ايس ايس بي دپاره لاړو. او د مقابلې په دغه منډه کښې د خپلو ملگرو نه په هر قدم وړاندې لاړو. د څو ورځو د امتحان نه پس چې هغه کور ته واپس راتلو نو په مخ ئې يقين او اعتماد دواړو چورلکونه خوړل. د ارشد په ليدو د صوبېدار نېک عمل خان زړه د خوشحالي نه بې اختياره ودانگل او د زوي نه د څه

اورېدو نه وړاندې ئې په درز سلوټ وکړو. ارشد د خدا شین شو. او پلار ته بې اختیاره ورتړ غاړه وتو او بیا د شپې تر ناوخته پورې ارشد خپلې مور خپل پلار او ماشومې خور ته د آئی ایس ایس بی د ټریننگ قیصې کولې. او هغوي ټول ورته غوږ غوږ وو.

د زلټ د انتظار دغه خو ورځې ډېرې گرانې وې. مور ئې په نفلونو او دعاگانو نۀ سترې کېده. ماشومې خور ئې خپلې جوړه جامې او لس روژې منلې وې او پلار ئې وړاندې نه د خیرات دپاره د „گوندل“، نه مېنسه راوستې وه. ارشد ته د ټول کور ددې ناقراری او انتظار احساس و ځکه نو د پلار په مشوره د زلټ د پوښتنې دپاره کواټ ته روان شو. هغه د خیالونو او فکرونو یو لوی سېلاب په مخه کړم و. هغه په فلاټنگ کوچ کېنې د ناستو کسانو په خبرو نۀ پوهېدو. هغه داسې محسوسوله لکه چې دا د هغه ماتحت سپایان دي. په زړه زړه کېنې ئې هغوي ته د چپ کیناستو حکمونه هم ورکول. په فلاټنگ کوچ کېنې غږېدونکې موسیقي د هغه په ذهن کېنې داسې الول کېده لکه چې دا هغه ته فوځي بیند غږېږي. د سرک په خوا خوا ولاړې ونې هغه ته د سلامۍ په غرض ولاړ کسان ښکارېدل. فلاټنگ کوچ لکه د سیلی روان و. او چې کله ئې د یو ټرک نه لار اخسته نو مخامخ ورله بس راغی. خلقو

يو جھرق واوربدو او بيا نه د چا د ژړا اواز راغے او نه د چا سلگۍ واورېدې شوې. په فلائنگ کوچ د چا د گھاږي گمان نه راتلو. او په حادثه کښې په مړو کسانو د بنيادمو يقين نه شو کېدے. په سوونو خلق راتلل وړېدل وارخطا کېدل توبې ئې ويستلې او په مخه تلل.

بيا صبا له د اخبار په وړومبۍ صفحه ددې حادثې خبر په لويو کړښو کښې چاپ شوم ؤ. . . . د اخبار په دوېمه صفحه په آئي ايس ايس بي کښې د کاميابو کسانو نومونه چاپ شوي وو. چې پکښې د ارشد نوم هم ؤ. . . او د اخبار د درېمې صفحه په اخري برخه کښې په وينو لړلے يو مسخ شوم تصوير چاپ شوم ؤ چې لاندې ئې ورته ليکلي وو.

، د فلائنگ کوچ په حادثه کښې مړ شوم هغه بد قسمه زلمے چې لاتر اوسه ئې د وارثانو پته ونه لگېده ، ، .

کړه وړه کړښه د شگړو په سر
وخته! لاجور نه ووم چې وران دې کړمه

تصویر

توله ورخ باران ور بدلے ؤ۔ او چي کله د ژمي دغه یخه ورخ د تیارو په تورتم کښي ورو ورو ور کیده نو د اسمان په مخ وریځو په یو بل پسې منډې وهلې۔ سپوږمۍ به کله کله وریځو د تور خادر نه د لږ ساعت دپاره مخ رابښکاره کړو۔ یو نظر به ئې په کائناتو خپلې پلوشې خورې کړې۔ بیا به ئې لکه د ناوې سترگې د وریځو په پلوشو کښي پټې کړې۔ ساعت تېر نه ؤ چي

د آسمان برہننا سپوا شوه۔ او بيا ددغه برہننا سره په غرونو د تندر و نو پر پوتو آوازونه هم هر چا واؤرېدۀ خو په کلي کښې داسې خاموشي خوره وه لکه چې هر چا د خپلو کورونو نه کډې کړي وي۔ د باران څاڅکي داسې بې ترتيبه راپرېوتل لکه چې څۀ رنگې چې څوک چاله په مخ درنې درنې څپېرې ورکوي۔

سيفور په دغه زول او طوفان کښې گډو گډو روان ؤ۔ چې کله به د هغۀ په لمدو جامو د آسمان برہننا اولگېده نو د هغۀ په گس مت او بنۍ خپه به د باران د اوبو سره گډې وډې وينې ښکاره شوې۔ هغه په ځان پسې ځان رابڼکلو ولې په شونډو ئې زيرگه نۀ راوستو۔ او بيا چې کله هغه يوې دروازې ته نژدې شو نو روغوندي ئې دروازه اوټکوله۔ هغه دروازې ته د ارمان او حسرت په نظر کتل۔ او چې په دوهم ځل ئې دروازه اوټکوله نو۔۔۔ دروازه خلاصه شوه۔ يو سپين ږيرے بابا سيفور ته مخامخ راغے۔ سيفور د هغۀ سترگو ته اوکتل۔ آسمان او برېښېدو۔ او بابا پوهه شو۔ چې سرے ډېر ژوبل دے۔ هغۀ سيفور ته دروازه خلاصه کړه۔۔۔ او ورته ئې ددنته راتلو اووئيل۔ سيفور يوه اړده ساه رابڼکه۔ بابا هغه له اړده ورکړه او دروازې ته نژدې کمرې ته ئې دنته کړو۔ سيفور د يخنۍ نه رپېدو۔ او بابا ته د موسم احساس ؤ۔ هغۀ زر زر هور بل کړو۔ او

چې کله د هور رڼا په سيفور اولگېده نو بابا د هغه زخمونه واضح اوليدل -

دواړو به يو بل ته په ژور نظر کتل خو چا هم خبره نشوه کولې - اخر بابا غلي غوندې اووې ، ستا خو لکه چې زخمونه ډېر ژور دي - اودرېره چې خه پتې - درله او کرم ، ، بابا چې څنگه په پتې - پسې پاڅېدو نو سيفور ورته بيا په ډېر غور اوکتل - بابا خه ټوکي اوسوزول او چې د سيفور په زخمونو ئې پهبې لگولې نو سيفور داسې محسوسه وله لکه د هغه په زړه ټکورنه لگي - چې کله د سيفور لږه تسلي اوشوه - نو بابا ورته گرم څادر راواخستو - او ورته ئې اووې چې اوده شه چې کله صبا راؤڅېږي نو... بيا به پخپله مخه ځي - سيفور بابا ته يو ځل بيا په غور اوکتل - بابا د هغه د سترگو په تجسس او سوالونو پوهېدو - په ډېر چل ئې ترې د زخمونو سوب اوپوښتو - سيفور خبره الول کړه او دومره قدرې اووې چې دشمنان راپسې وو - دغه خو ډزه په مقابله کښې لگېدلې يم - او که چرې تاسو راله امن نه وې راکړې نو... ، ،

د بابا او سيفور چې کله خبرې اوږدې شوې نو بل خوا د عبدالجبار خان بي بي په کور کښې حيرانه اودريده او دې فکر يوړه چې په دې توره تياره کښې د هغوي نوکر په خپله وره کوټه کښې د چا سره خبرې کوي - هغه د گوتو په سرونو

کوئی تہ نزدیکی راغلہ۔ خہ ساعت ئی خبرو تہ غور او نیوہ۔ بیا ئی
د ورہ پہ چوند کبئی غلی تماشہ او کرہ۔ د هغی نظر د اور پہ
لمبو کبئی د سیفور پہ مخ پر بوتو۔ زرہ تہ ئی ډیری وسوسی او
سوالونہ راغلل خو۔۔۔۔ خو خاموشہ پاتی شوہ۔

د سیفور پہ مخ ناقراری واضحه بنکار بدہ۔ هغه ار خونہ
بدلول او د سپین ډیری بابا سرہ ئی خبری بدلولی رابدلولی۔
،، ما پہ ژوند کبئی ډیر خہ لیدلی دی۔ د خپل هوس دپارہ می
ډیری وینی توی کری دی خو۔۔۔ اوس ملامتہ یم۔ ماتہ احساس
کبری چی کہ پردی سل کورونہ وران کری خپل یو نشی آبادہ
ولی،،۔ بابا ددی خبری سرہ سر او خوزولو۔ او بیا ئی سیفور تہ
اوئیل۔،، مہلمہ چرتہ خپل زرہ دی ہم درد کرے دے۔ سیفور د
لر ساعت لپارہ پہ سوچ کبئی لارو بیا ئی۔ یو سوپر اسویلی
او کرو۔،، هو بابا یوہ واقعه داسی دہ چی زما پہ دے مجرم ذہن
کبئی هر وخت ازغی ازغی کبری۔ زما پہ ضمیر بیا بیا چکونہ
لگوي۔ خو۔۔۔ بابا چی کلہ د عقل سترگی رندی وی او سرے
خپل غرض را اخسترے وی نوهاغه خہ کوی چی د انسانیت
تری ہم ویرہ کبری،،۔، هو تار بنستیا اووے،،۔ بابا د سیفور د
خبری تائید او کرو۔،، تا راتہ قیصہ کولہ،،۔ سیفور پہ اوچو
شوندو ژبہ رابنکله۔،، بابا دا ہم داسی د ژمی ورخی شپی وی۔
ماتہ چا اوئیل چی د امان کوت کلی د عبدالجبار خان نوکری

پورہ شوې ده - لوتے افسردے - او نن صبا به د پینشن پنډه
 روپی را اخلي - د عبدالجبار خان د نوم د اورېدو سره د بابا
 غوږونه او درېدل - او په وازه خوله ئې اووے ، ، بیا ، ، ؟ سیفور
 اړخ بدل کړو او قیصه ئې بیا شروع کړه - بیا زه په دې غم کښې
 اخته شوم چې دامرغی مې د گوتونه اونۍ ځي ځکه نو د هغه
 څارنه مې شروع کړه - او چې په کومه ورځ هغه د بینک نه پسې
 راواخستې نوزه هم په بینک کښې ولاړ ووم - د هغه په لاس
 کښې دومره ډېرو روپو زما د ضمیر سترگې ړندې کړې - چې
 هغه د بینک نه اووتو نوزه ورپسې شوم - هغه چې په ما پوهه
 شو نو د ځان د خلاصی دپاره ئې ډېرې منډې اووهلې خو اخر
 زما د پنجې د لاندې راغے - - بابا هغه ماتہ ئې ډېر منتونه
 او کړل خو ما د هغه نه د هغه د څلوېښتو کالو خواري په لږ
 ساعت کښې اوتروړله - او چې کله مې زړه ته راغلل چې داسې
 نه صبا له زما د جرم پته اولگي نو د څه سوچ نه بغیر مې دوه
 درې ډزه په سر اوویشتو - بابا - - زه هر څه هېرولے شم خود
 عبدالجبار خان هاغه اخري سلگي هاغه سوالیه نظر نشم
 هېرولے - کله هم نه ، ، -

چې څنگه سیفور دا قیصه کوله نو د بابا د مخ رنگونه
 بدلیدل رابدلیدل - - چې کله د اور لمبه تیزه شوه نو سیفور د
 بابا د مخ تښتېدلي رنگونه اولیدل - خو هېڅ ئې اونۍ وئیل -

بابا غلے غونڈی پاخبدو۔ دروازہ ئی خلاصہ کرہ۔ او چي کور تہ دننہ شو۔ نو سیفور د اور د لمبی پہ رنا کنبی مخامخ پہ دہوال د عبدالجبار خان عکس اولیدو۔ د ہغہ سترگی بقی را اووتی پہ مری کنبی ئی لڑی اوچی شوی۔ ہغہ لکہ د بت مخامخ عکس تہ کتل بل خوا بابا ساہ ساہ پہ توپک پسی منپہ کرہ۔ چي خنگہ ئی توپک تہ لاس کرو نو د شانہ نہ ورتہ چا پہ اوپہ لاس کیخودو۔ بابا ابوگنیدو۔ چي شاتہ ئی اوکتل نو مشرہ بی بی ولاپہ وہ۔ د ہغی پہ سترگو د ہور لمبو چور لکونہ خوړل۔ بابا بہ خہ وئیل چي مشرې بی بی ورتہ اووے ،، ما ہر خہ واؤریدل۔ زما پہ زپہ کنبی ستانہ د انتقام اور ډپر سپوا دے۔ خودا دیو پښتون کور دے۔ او د پښتون کور تہ چي خوک د امن دپارہ راشی نو پہ ہغہ ډز کول نئے پښتو دہ او نئے غیرت دے۔ بابا نن سیفور زخمی دے او پہ زخمی لاس پور تہ کول نورہ ہم بدہ خبرہ دہ۔ ورشہ او د کورہ ئی باہر کرہ ،،۔

سیفور دا ہر خہ پہ خپلو غورونو واؤریدل۔ ہغہ تہ خان نور ہم مجرم بنکارہ شو۔ او چي کلہ بابا خپلی کوتی تہ راتلو نو بیا سیفور د شپی پہ تیاری کنبی پہ تیزی سرہ وتلے و۔ بابا ورپسی باہر تہ مندی کرې خود شپی پہ تورتم کنبی ہغہ تہ ہېخ نئے بنکاریدل۔۔۔ خو لحظی پس د ټول کلي خلقو یو ډز

واؤریدو ددغه دزد اورپدو سره د عبدالجبار خان د بنحې زرۀ
ته دپر سوالونه راغلل خو هغې خپل نوکر ته هېڅ اونه وئیل -
او بیا صبا له د کلي په لارو کوڅو کښې هر چا دا خبره
کوله چې د بې شمیره بې گناه کسانو قاتل سیفوري بیگانه په
نیمه شپه کښې ،، خپل ځان ،، پخپله اوویشتو -
چې احساس شي ملامته ضمیر وینخ شي
نوژوندون بیا د ژوندون په اوږو بار وي

قتل

د سادہ کلی پہ سادگی کبھی لا اوس ہم مستی پہ
غور خنگ وہ پہ گودرونو کبھی بہ ہر مازیگر بنکلاگانو یو بل
لہ غارپے ورکولے۔ پہ تنورونو بہ د پبغلو خنداگانو نورہ گرمی
پیدا کولہ۔ د چنار پہ لور و بناخونو کبھی بہ تالونو،، ژوند،، لہ
جو تپے ورکولے۔ کورونہ،، خر،، و و خو ضمیرونہ پاک و و۔
کوخی،، تنگی،، وے خوزرونہ فراخہ و و۔ دیوالونہ کچہ و و خو

،، لوظونہ ، ، پاخه وو - په جوماتونو کښې به تر ناوخته خلقو د کلي په مسئلو خبرې کولې او په حجرو کښې به لاس اوس هم د رباب تارونو د وختونو نغمې وئيلې -

جمال او مرجانه هم د ژوند د رباب ،، دوه نغمې ، ، وې د جمال د ځوانۍ او بنائست خبرې به په گودرونو او تنورونو کېدې - خود مرجانې د پېغلټوب خبره د چا په خوله نه شوه راتلې -

د دواړو د کليو تر مینځه ايله دوه ميله فاصله وه - ځکه نو غم بنادي شريکه وه - مرجانه د ورکوټوالي نه د جمال په نوم وه - جمال د کمال خان زوئې ؤ او کمال خان د مرجانې د پلار د مودو يار ؤ - دواړو د ځوانۍ ډېر رنگونه په يوبل شيندلي وو او د وخت تېرېدو باوجود لا اوس هم په دغه رنگونو کښې ځلا وه - او بيا چې کله د رباب دغه دواړه نغمې په يو سر کښې ځائې شوې نو په ټوله ،، علاقه ، ، کښې خوشحالي وه - مرجانه د جمال په کتونۀ مړېده او جمال د مرجانې په سترگو کښې ورک ؤ -

کشماله د مرجانې کشره خور وه او نعيم ئې مشر ورور ؤ چې په فوځ کښې مېجر ؤ - مېجر صېب به کله کله په چوټۍ کلي ته راتلو او هر ځل به ئې تر ناوخته پورې کشمالي ته د فوځ قيصې کولې - که هر څو هغې دغه قيصې څو څو ځله اوريدلې

وې خود ورور د زرږه دپاره به ئې ورته هر ځل غوږ نيولې و ځكه چې مېجر صېب په كشمالي ډېر زيات مئين و او كشمالي ته ددغه مينې پوره پوره احساس و .

بلخوا جمال د مرجاني په ټول ټبرگران و . ولي كشمالي به په هره خبره كښې د هغه ذكر كولو او چې كله مرجانه واده شوه نو كشماله به اكثر هم خور كړه وه . هغې به چې كله جمال ته په ډېر مينه ،، بهائي جان ،، وئيلو نو د هغه په سترگو كښې به د خوشحالي او ښكې لارې راغلي او د زرږه د رباب هر يو تار به ئې داسې نغمه شروع كړه چې هغه به پرې پخپله هم نه پوهېدو .

د واده نه يو نيم كال پس چې كله مرجانه د ورومبي ماشوم د كېدو په موقعه ناروغه شوه نو كشماله د هغې د خدمت دپاره په دؤ راغله د خور خدمت سره سره به چې له هغې جمال له جامې استري كولي هغه ته به ئې روټې اېښوده د هغه پېزار به ئې پالش كولو نو زرږه او ضمير به ئې د يو بل نه داسې عجيبه عجيبه پوښتنې كولې چې د كشمالي نه به يوه دوه خطا شول . د ځان سره به ئې ډېر څه وئيل كوم چې صرف هغې اوريدم شول .

چې كله د مرجاني ماشوم د څلوېښتو ورځو شو نو هغه پلار كړه لارږه . كشماله په دغه ورځ ډېره خوشحاله وه . مرجاني

مور ته د خپلې ناروغتیا قيصې کولې او کشماليې د ,, بهائي جان،، نه په دروغه گيلې مانې کولې. ورځ تېره شوه. او چې کله ما بنام تياره خوریده نو مېجر صېب هم راغی. په کور کښې خنداگانو جوختې غاړې ورکړې. کشماله په کور کښې توده توده گرځېده او چې کله شپه په غزیدو شوه نو کشماليې د کور په لویه کوټه کښې خپل ورور او ,, بهائي جان،، له کټونه سم کړل. خبرې وشوې. گيلې ترسره شوې او بيا په کور کښې ورو ورو او زونه ور کېدل.

ټول خلق او دۀ شول ولې کشماليې له خوب نۀ ورتلو. هغې بيا بيا اړخونه بدلول. چې کله به ور له يو نازک غوندي خيال ضمير او تخنولو نو د هغې د زړۀ درزا به سپوا شوه. په کټ کښې به ئې سر راپورته کړو. ولې گېر چاپېره به د خاموشۍ نه علاوه هېڅ نۀ وو. کله کله به ئې د سوچ په ولوونو کښې جمال وښتو. د هغۀ ځوانۍ او بنائست ته به فکر يوره. زړۀ به ورته ډېر څۀ ووئيل خو هغې ته به ځان ډېر لوائ مجرم ښکاره شو. زر زر به ئې توبه وويسته او سترگې به ئې پټې کړې چې کله شپه توره هم پخه شوه نو مخامخ په ځورند لالتين کښې تيل خلاص شول او ساعت تېر نۀ ؤ چې ټول کور په تيارو کښې ورک شو. دې تيارو د کشماليې زړۀ نور هم ناقراړه کړو. جمال د هغې په ذهن او سوچ کښې د خندا شين ولاړ ؤ. ځان

سرہ د خۂ سوچ کولو نہ پس هغه د کت نه راپاڅېده . گېر چاپېره ئې توري تيارې ته وکتل . بيا د سر وېنسته سم کرل او د پنجوپه سرونو د کور لوئې کوتې طرف ته روانه شوه . د هغې په هر رگ کښې وينې ټوپونه وهل . ساه ئې لنډه لنډه کېده . لاسونه او پښې ئې رپېدل خو ،، زرۂ ،، لکه د ماشوم د لاسه نيولې وه .

کوتې لرې نه وه او ساعت تېر نه ؤ چې کشماله د جمال د کت سر ته ولاړه وه . يو خو خله ئې اوږده ساه رابښکه او بيا ئې په رپېدونکي لاسونه د جمال په ،، سر ،، کېښودل . هغې داسې محسوسه کړه لکه چې د وجود په هر رگ کښې ئې د اور لمبو چورلک خوړلې وي . هغه نه پوهېده چې خۂ وکړي جمال په ډوب خوب اوډه ؤ او کشماله ايله د کت بازو ته انډول شوې وه چې د کت بازوگانو چغې کړې . د کشمالې نه لکه چې ساه ختلې وي . زر د جمال د کت خوا ته کېښناسته . مېجر صېب په خپل کت کښې ډډه بدله کړه او چې بيا کشماله په دغه تورتم کښې د چا په ښکالو هم پوهه شوه نو نوره هم وارخطا شوه او په خړپوسو خړپوسو د کوتې نه بهر راووته .

د هغې د رگ رگ نه خوله روانه وه . او چې څنگه خپل کت ته ورسېده نو خوره وره پرمخې راپرېوته . هغې ځان سره په چغو چغو ژړل د زرۂ درزائې دومره سپوا شوه چې د هغې د برداشت نه ووته . او کله چې دغه درزا ورو ورو کمېده نو د

هغې ژړا هم ورو ورو د شپې په خاموشۍ کښې ورکېده او چې
کله بیا د چاپېرچل نه د شپې تور خادر راغونډېدو او د صبا
سترگه راختمه نو کښماله په خپل کټ کښې بقیې سترگې مړه
پرته وه.

تا مې د حال پوښتنه اونکرله
د زړه خبره وه په زړه پاتې شوه

استاذ گادے واپس کرہ

،، جنت گل ، ، آسمان ته وکتل۔ او بیا ئی یوه اوږده
سآه رابنکه بېلچه ئی په اوږه کره او سترے سترے د کلي په
لور روان شو۔ د ماښام تياره خور بدونکې وه خود کلي ځنې
زميدار لا اوس هم په خپلو کارونو کښې بوخت وو۔ جنت گل
ددغه کلي والو سيوري ليدل چې د سپوږمۍ په کچه رڼا کښې
تت تنبکار بدل۔ هغه ټوله ورځ په پټي کښې تېره کړې وه خو

د اوبو د کمي په وجه ئې اوبه خور سرته نه ؤ رسولې . د هغه خولې له دوه درې ځله يوه تپه راغله اوبيا ئې داسې د ذهن نه په بېرته لاره چې جنت گل ئې د لفظونو اندازه هم ونه لگولې شوه .

کله دومره لرې نه ؤ . جنت گل چې کلي ته راوړسېدو نو بيا په کورونو کښې رڼاگانې بلې کړې شوې وې . هغه د خيالونو په ژور سيلاب کښې د ځان نه ورک ؤ . ځکه نورته دا پته او نه لگيده چې کله د خپل کور دروازې ته راوړسېدو . هغه بېلچه په درز دروازه کښې گزار کړه . خپلې جامې ئې دوه درې ځله اوځنډلې اوبيا د خپل محلت لوئې حجرې ته ورغې .

په حجره کښې د ټنگ ټکور محفل تود ؤ . او چې کله به چا د منگي د ټنگ او د ستار د ترنگ سره ، تپه ، ، پورته کړه نو جنت گل به په دغه ناقراره جذبو کښې خپل تن شان عکس ښکارېدو . هغه په فکرونو کښې ورک ورک يو اړخ ته پخه ډډه وهلې وه . او د ټولې ورځې د ستومانۍ د ويستو دپاره ئې د کلي د زلمو مخونو ته په زير زير کتل .

کله د ټولو شريک ؤ . ځکه نو ورکښې هر يو مخ د بل سره اشنا ؤ . دا ددغه کلي معمول وو او جنت گل ددې ساده باده بنائستونو يوه حصه وه .

چي ڪله شپه په غزبدو شوه نو د كلي خلق ورو ورو په خوربدو شو ځكه نو جنت گل ته هم دا احساس وشو چي هغه د ماښام روتی هم نه ده خوړلې. هغه کور ته په داسې حال کښې ننوتو چي په زړه کښې ئې يوې داسې وسوسې لتې وهلې چي هغه ئې احساس نه شو کولې. په کور کښې ډيوه تته شان بليده جنت گل چي نزدي ورغې نو بنځه ئې ورپسې راپاڅېده او په رپېدونکو شونډو ئې ورته ووي،، بنه ده چي کور ته راغلي،، جنت گل د ډيوې په تته رڼا کښې د هغې په مخ راغلي اوبښکې وليدې. زړه ئې يو نرې غوندي درز وخوړو.،، خبر خود مې کنه،، د هغه مری ونښته. بنځې ئې په خپل شليدلي پيڅکي اوبښکې وچې کړې او جنت گل ته ئې مخ را واپولو.،، د نازکې تبه هلو کمپرې نه،، هغې دومره قدر له ووي او بيا ئې خپلې ماشومې لور،، نازکې،، ته وکتل چي اوس هم د نغري په غاړه په پورت کت کښې پتې سترگې پرته وه جنت گل چي نزدي ورغې او د لور په تندي ئې لاس کېښودو نو د وجود په هر رگ کښې ئې گرمي خوره شوه. هغه خپلې بنځې ته هېڅ ونه وئيل خو په درنو قدمونو واپس د کور نه راوتو.

ساعت پس کور ته د لالتين يوه رڼا رادننه شوه. د جنت گل بنځې په دغه رڼا کښې اندازه لگولې شوه چي دا د كلي بابو صېب د مې چي ورپسې جنت گل د بابو صېب صندوقچه په لاس

را روان ؤ۔ بابو صہب چہ کلہ د نغری خوا تہ ورغے او د نازکہ پہ تندی ئی لاس کہنودو نو لاشعوری طور ئی د خولی نہ وختل چہ ،، اف دا خود پرہ زیاتہ تبہ دہ ،، ہغہ د ماشومی پہ تندی لونده کپرہ خو خلہ کہنودہ اویائی ورلہ خہ شربت ورکرو۔ بابو صہب جنت گل تہ تسلی ورکپہ او ور تہ ئی ووی چہ ،، د شربت سرہ بہ دا بنہ شی خو بنہ بہ دا وی چہ صبا لہ ئی د بنار لوائے ہسپتال تہ ورسوی ،،۔ د جنت گل پہ مری کنبی لاری ونبتی۔ بابو صہب تہ ئی پہ سوالی نظرونو وکتل خو بابو صہب د ہغہ پہ وړاندی ہبڅ ونہ وئیل او صندوقچہ پہ لاس واپس روان شو۔

جنت گل ماشومی لور تہ او بیا خپلی بنڅی تہ وکتل څوک چہ سرتور سر وارخطا ولاړہ وہ۔ ،، حوصلہ کوہ،، ہغہ خپلی بنڅی تہ ووی ساعت تہرنہ ؤ چہ ماشومی زبیرگے وکرو او پہ نبتی ژبہ ئی اوبہ وغبنتی۔ جنت گل خپلی بنڅی تہ وکتل د ہغی پہ مخ لکہ چہ د اطمینان نبتی بنکارہ شوې وې۔ ماشومی تہ ئی زر اوبہ ورکړې۔ د اوبو سرہ ہغی سترگې وغړولې اول ئی پلار تہ وکتل او بیا ئی مور تہ وکتل او بیا ئی سترگې پتې کړې شپہ ورو ورو غزیدہ او عن تر دې چہ د سحر اذان وشو خو جنت گل او د ہغہ بنڅی دواړو یو بل تہ پہ سوالیہ نظرونو کتل۔

سحر لہ د نازکې تبه بیا سېوا شوې وه - سترگې ئې پټې وې - چې کله رڼا خوره شوه نو جنت گل د کلي د اډې نه ټیکسي موټر راوستو - مور نازکه په اوږه واچوله او په جنت گل پسې شاته شاته روانه شوه - او بیا چې دوي په ټیکسي کښې کښناستل نو ډرائیور ته ئې ووي چې ،، تادي کوه په لاره کښې جرته ایسار نه شو ،،

ټیکسي د کلي نه خو فرلانگه تلے و چې د ،، قانون واکدارانو ،، د تلاشی دپاره ودرولو - جنت گل ورته په رپېدونکو شونډو خبره وکړه - او هغوي ځکه ومنله چې جنت گل ئې پېژندو - ولې وړاندې گام په گام په روډ کښې لوئې لوئې تیرې پرتې وې - او ددغو تیرو سره توپک په لاس د قانون واکداران ،، ولاړ وو - هغوي به راتلل د جنت گل نه به ئې تپوسونه کول - د گاډي تلاشي به ئې اخسته او بیا به ئې د تلو اشاره کوله - جنت گل څو کسانو ته په غصه دا هم ووي چې ،، دا د اسلام تقاضا نه ده چې بل مسلمان ورور ته دې تکلیف ورسولے شي - اخر هم زه ددې خاورې اوسېدونکے یم - او بیا زما سره زنا نه ده - لږ سوچ او کړی سړیتوب هم څه شے دے - ،، خود هغوي د خان د حکم تابعدار ،، وود اسلام او د کلتوري روایاتونه - د ښار لوئې هسپتال ته ایله د یوې گینټې لار وه او جنت گل په پنځو گینټو کښې لاهلته نه ورسیدلے - د قانون

واکمنو سره د خپلې نوکری، غم ؤ . او جنت گل د خان په غم
اخته ؤ .

چې لوئی هسپتال ته ایله دوه فرلانگه لار پاتې شوه نو د
جنت گل بنځې ورو غوندې د هغه په اوږه لاس کېښودو . جنت
گل په هېبت مخ راواړولو هغې د خپلې بنځې په سترگو کېښې
ئې غټې غټې اوبنکې ولیدې څه تپوس به ئې کولو چې بنځې
ئې ،، نازکې ،، ته اوکتل او چې د جنت گل سترگې په ماشومې
نازکې ولگیدې نو د هغې سترگې وازې پاتې شوې وې . د جنت
گل د سترگو نه دوه غټې اوبنکې لارې او د ریرې په وېښتو
کېښې ورکې شوې . هغه په رپېدونکو شونډو د تیکسي
ډرائیور ته دومره قدر له ووي ،، استاذ گامے واپس کړه ، ، .

د ارمان جولی مې تشه درنه یوره
وخته څومره لېونې جبر دې اوکړو

اوچي اوبنکي

،، بنه نصيبه ،، د رحيم الله خان د کور پيدائشي نوکره
وه - هغې ته ياد وو چي ايله د لسو کالو وه نومور به ورته د کور
کار سره سره د خانانو د ،، نازونو ،، خبرې کولې - او بيا وخت
هغې ته هر څه زده کړل - د مورد مرگ نه پس چي کله د بنه
نصيبې په ژوند کښې د اميد اخري رڼا لتي وټکولې نو هغې د
صبر ساه واخسته او خپل ټول ارمانونه ئې د ،، خانانو ،، د کور

سرہ وتړل - هغه به د سحر نه تر شپې ناوخته پورې د کور په کارونو کښې داسې بوخته وه چې خپل ځان به ترې نه هېر و او اکثر به نهره اوډه شوه - هغه ماشومه وه - پېغله شوه خود پېغلتوب بې فکري ئې ونه لیده - چرته ئې په ډکه خوله ونه خندل او د وخت د ظلم ، جبر او ناکردو احساس ورته هله وشو چې کله موده پس ئې د لوئي اختر په دوېمه ورځ په آئینه کښې خپل ځان ته وکتل -

د هغې په مخ کښې د وختونو کرښې واضحه ښکارېدې - په تورو وینستو کښې ئې ، سپین ډکي ، ، یوبل سره غاړه وتي وو - د هغې زړه ډوب ډوب شو - ژوند ورته په خپل کمزوري وجود ډېر لوئي بار ښکاره شو - او د بار دغه احساس د ښه نصیبي د ارمانونو ملا بې وخته ماته کړه - هغه به چې کله د فرش صفایي ته برنده کښېناسته نو بیا به راپاڅېدې نه شوه - د وجود په هر رڼ کښې ئې نینې ورتیدې - ولې هغې به چاته هم گیله نه کوله - او بیا ورو ورو دغه کمزوری ښه نصیبه دکت کړه - هغه به ټوله ورځ اوشپه ټوخیده - دوه درې ځلې ئې د کور په کارونو پسې د راپاڅېدو کوشش وکړو خو ونه شوه -

یوه شپه چې کشر خان ناوخته کور ته راغی او په یخنی کښې ئې ښه نصیبه بهر په دالان کښې په ټوخیدو ولیده نو خپل

نوکر، بہادر خان کا کا،،، تہ ئی ڊپرې بدې ردې ووې او ورتہ ئی ووې چي،،، دا کور دے خہ ہسپتال خونہ دے،،، بہادر کا کا شپہ پہ شپہ بنہ نصیبې لہ د خان د بنگلې نہ پہ ڊپر لږہ فاصلہ کنبې د څاروؤ پہ غوجل کنبې کتہ برابر کرو او بنہ نصیبہ د کور نہ غوجل تہ پہ داسې حال کنبې ورسیدہ چي د خپلې مور د لاس د لوگو وھلې برستنې نہ علاوہ ورسره نور ہېخ ہم نہ وو۔ ہغہ بہ یوازي پرتہ وہ۔ مشر خان د کلي د مسئلو نہ نہؤ اوزگار او،،، بېگم صب،،، د بیماری نہ کرکہ کولہ۔ صرف بہادر کا کا و چي کله کله بہ ئی بنہ نصیبې لہ ډاډ ورکړو۔ د څو میاشتو پرلہ پسې ناروغتیا بنہ نصیبہ کمزوري کرہ ہغہ بہ هر وخت د فکرونو سیلاب پہ مخہ کړي وہ۔ یوہ ورخ ہغې تہ خپل ماشوم والے بي اختیارہ یاد شو چي کله ہغہ ناروغہ وہ او مور ورلہ د مشر خان پہ وېنا ډاکټر راوستے و او بیا د یوې ستني وھلو سرہ ہغہ جگہ جوړہ شوې وہ۔ ددې سوچ سرہ د ہغې پہ پتري پتري شونہ و نری مسکا خورہ شوہ۔ د ہغې پہ بي وسہ زړہ کنبې یو معصوم غوندي ارمان راؤپاریدو چي،،، کب دے شي مشر خان تہ زما د بیماری پتہ ولگي او بیا رالہ ډاکټر راولي،،،۔ څو ورځي ہغہ د امېد او،،، مایوسی،،، سرہ پہ جنگ وہ۔ خوبلہ ورخ ئی پہ رښتیا د خان خبري

واؤر ٻڌي چي ،، هلڪه بهادره لڙ شه او د بنار هغه لوتڻي ڊاڪٽر راوله -

دي اور ٻڌو سره د بنه نصيبي په کمزوري مخ پيڪه رنگونه غاري ورکري - هغي د برستنې نه سر رابهر کړو - اوبيا ئي چي کله د بنگلي نه د موټر د وتو اواز واؤريدو نو د سکون يوه اور ٻڌه ساه ئي رابنڪه - هغي ته خان په رښتيا ،، خوش نصيبه ،، بنڪار ٻڌو - د ډيري خوشحالي نه ئي سر په خيرنه برستنه کښي کلک پت کړو او د ڊاڪٽر راتلو ته ئي غوږونه ښغ ونيول - د هغي زړه بي اختياره درز ٻڌو خوپه دغه درزا کښي يو پت سکون ؤ چي بنه نصيبي له ئي تسلي ورکوله -

د ډير ساعت د خاموشي نه پس بنه نصيبي د مشر خان رعب دار اواز واؤريدو ،، زما کشري بچي بيگانه ټوله شپه شوگيره کري ده - څنگه بنه به شي او که نا ،، د بنه نصيبي وار خطا شو چي گني د کشر خان طبيعت ډير خراب دے - د يو ساعت ډياره تري خپله بيماري هيره شوه ځکه چي کشر خان د هغي لاسو کښي لوتے شوے ؤ - د بنگلي نه دوه موټري په يو بل پسې ووتې د موټرو اواز ورو ورو لري کېدو - او عن تر دي چي غيب شو - بنه نصيبي په کت کښي ډډه بدله کړه - او چي مخامخ ئي وکتل نو بهادر کاکا ولاړ ؤ - د هغه په مخ مايوسي خوره وه او دغه مايوسي د بنه نصيبي تلوسه نوره هم سپوا کړه -

بھادر کا کا نزدی راغے بنہ نصیبی ورتہ پہ رپیدونکو
 شونپو و خئ وئیل غوبنتل چي بھادر کا کا پخپلہ خبرہ
 راواختلہ - ،، کشر خان بیگا تولہ شپہ خوب نئ دے کرے یرہ
 خو عجیبہ دنیا ده ،، بنہ نصیبی ترې نہ پہ وارخطایی تپوس
 وکرو- ،، نوگنی خدائے مکرہ ناروغه دے ،، - خان نئ دے
 ناروغه د هغه سپے تائیگر ناجورہ دے - او مشر خان ورلہ د
 بنار لوتے ډاکتر راوستے وو - د بھادر کا کا خبرې سرہ پہ بنہ
 نصیبی سر وچور لیدو پہ مخ ئې دوہ کرې وړې او بنسکې راغلې
 خان ورتہ ډېر بی شوکہ بنکاره شو - هغې د حسرت پہ ډکو
 سترگو مخامخ د رحیم اللہ خان لورې بنگلې تہ وکتل چي
 پکنبی د بنہ نصیبی د ماشوم والي او خوانی سیوری تہ شان
 بنکار بدل - هغې دغه سپورو تہ پہ سلگو سلگو ژړل او سپورو
 د هغې پہ بی وسی پہ بق بق خدا کولہ -

شوک د چا پہ مجبوری، پورې خدا کړي
 شوک پہ خپل نصیب پہ چغو چغو ژاري

آخري خط

رہل گادي خو کريکي ووهلي . او بيا يو درز سره
وخوزيدو . سهبل دغه درز په خپله سينه کښي محسوس کړو .
هغه د سگريټ نه يو دومره اوږد کش رابڼکو چي سگريټ
ورسره لمبه شو ولي هغه دغه لمبه ونه لیده . او دا غالباً ځکه
چي د هغه په زړه کښي ددې نه زياتي لمبي بلې وې . هغه د ريل
گادي د کهړکي نه سر رابهر کړو . په سټېشن کښي ولاړو

کسانو مسافرو ته ئي لاسونه خوزول - او مسافرو ورنه د لاسونو په خوزولو د رخصتيدو اجازت اخستو - سهېل هر چا ته په ژور نظر كتل - د جدايي احساس له ئي لفظونه لټول خو چې كله ئي سترگي په ,,سيما ، ولگيدي نو خوله ئي وازه پاتي شوه - د هغه په خپلو سترگو باور نه راتلو - د هغه د خولي نه لاشعوري طور يوه چغه وخته - هغه د كهركي نه لاس بهر كړو -

سيما لكه د ماشومانو په سهېل پسې رامندې كړې هغه لاسهېل ته نژدې شوې نه وه چې د گاډي رفتار ترې نه بڼه لرې كړه - سيما په سټېشن ساه ساه اټاله پاتي شوه - د هغې لاسونه بې اختياره خوزيدل او چې كله ريل گاډي د نظر د حد نه ووتو نو د سيما په خپل مخ لړي لړي او بڼكو ته پام شو - هغې زر زړه لوپټه او بڼكي اوچې كړې او ځورند سرد ريلوې سټېشن نه بهر روانه شوه -

سهېل او سيما دواړه د يونيورستي ملگري وو - په دوه كاله كښې هغوي يو بل ته دومره رانژدې شوي وو چې د وخت فاصلي ئي د خيال نه وتې وې - سهېل د ډېر لرې نه يونيورستي ته د ځان په لټون پسې راوتې ؤ او سيما د ښار د يوې داسې كورنۍ حيا وه كومه چې په دولت هم مړه وه او د شرافت پس ئي هم خور وو - سهېل خو خو ځله د سيما كورته تلې ؤ او ځكه نو د هغې پلار او وروڼو پېژندو ولي د سهېل

دروند خوئي او حياناكې ځوانۍ دغه تگ راتگ هر ځل دروند كړم ؤ. د يونيورستۍ دوه كاله داسې د سترگو په رپ كښې تېر شول. چې نه ئې سهېل احساس وكړم شو او نه سيما ته دغه اندازه ولگيده خونن چې كله د شپاړسم پاس كولو نه پس سهېل كلي ته روان شو نو دزره تارونو ئې د ماضي يوه نغمه اچېرله. هغه ددغه نغمې په هر ترنگ او ښكې توې كړې. خو وخت ددغه اوښكو هېڅ پروا نه شوه كوله.

كلي ته د رارسېدونه پس هغه څو ځله دا فيصله وكړه چې پلار ته د سيما په حقله خبره وكړي خو هر ځل به ورله ،پښتو،، د ارمان په مړۍ پښه كېښوده. څه مده خو هغه په دغه ذهني اضطراب كښې راگير ؤ خو په هغه ورځ ئې د سر نه لمبه وخته چې پلار ئې دده د تره لور سره د كوژدن خبره وكړه مور به ورته د تره د لور خبرې كولې او د سهېل په مخ به رنگونو په يو بل پسې منډې وهلې. هغه څو ځله اراده وكړه چې چغې كړي او دنيا ته د خپلې مينې قيصه بيان كړي خو د ،خانداني رواياتو،، او د مشرانو د ،، عزت ،، تر مخه ئې هر ځل په مړۍ كښې لاړې اوچې شوې. د سهېل ملگرو خندل او هغه په خپلې مجبورۍ اوښكې تويولې.

كوژدن وشوه. سندرې ووئيل شوې. مباركيانې واخستې شوې خو سهېل به چپه خوله يوازې يوازې گرځېدو.

هغه نه پوهېدو چې څه فيصله اوکړي خو د سیمایا ریلرې خط د هغه په ذهن کې یو طوفان راپورته کړو. «پرون راته چا ستا د کوژدن خبره وکړه ډېر څه مې درته لیکل غوښتل خو په زړه مې د صبر تیرېه کېښوده. زه خفه نه يم خو دا یو ارمان مې ژوند ته نه پرېږدي. چې کاش ما هم دغه جینۍ یو ځلې لیدلې وې اخر ستا د تره لور ده لکه ستا به بنائسته وي. زما کوژدن هم پرون مازیگر د ماما زوئ سره وشوه. ته خفه کېره مه. دا د نصبونو خبرې دي. د سیمایا دا څو کرښې خط د سهېل د ډېرو معصومو ارمانونو قتل و. هغه د ځان نه بیا بیا دا تپوس کولو چې اخر سیمایا ته دا هر څه چا ووئیل خو چې د هغې د کوژدن خبرې ته فکر یوړو نو د وینې رفتار ئې سېوا شو. د هغې په بې وفایۍ ئې زړه له دلاسي ورکړې. د دلاسي دا ورځې هم داسې تیرېدې. د کوژدن نه څه موده پس چې کله د سهېل واده وشو نو د ژوند په هر قدم هغه سیمایا یاده کړه. د تره لور څو څو ځله د سهېل دا خاموشي محسوس کړه خو په مطلب ئې ونه رسیده.

کال پس چې کله سهېل د یو زوئ پلار شو نو د ماضي یادونه ئې د ذهن نه وویستل. او د نوي ژوند سره ئې نوې اشنایي جوړه کړه. ولې د اشنایۍ دغه آئینې هله، درز، وکړو چې پوره درې کاله پس د سیمایا دوهم خط راغې هغې دا ځل هم یو څو ټکي لیکلي وو. «زه ستا د زوئ د کېدو نه خبر شوم

یقین و کرہ ڊپرہ خوشحاله شوم - او هن ربنستيازما هم يوه لور شوې ده بالکل زما په شان - ستا زوئې به بيخي ستا په رنگ وي - خو خفه په دې يم چې ليد مې ئې نه شم - زما دپاره ورسره ډپرہ مينه کوه ، ، -

د خط لوستو سره د سهېل په ذهن کښې د سيمما او د هغې د ماشومې تصويرونه لارل راغلل هغه غوښتل چې لار شي او د سيمما لور يو نظر وويني - خو اوس دا خبره گرانه وه - سهېل خط د يونيورستې د ورځو په ډائري کښې ،، خوندي ،، کېښودو - او بيا ئې ژوند ته لاسونه ورکړل - هغه د نوکري په ځائ په کلي کښې يوه وره فيکټري ولگوله - چې د سحر نه تر ماښامه پورې به هم هلته په کار کښې اخته وو -

لس کاله پس د سهېل کاروبار په خوريدو وو - د هغه د ژوند تقاضې بدلې وې - يوه ورځ چې د کار نه ناوخته راغې نو ماشومان ټول اوډه شوي وو - ښځې ورته ډوډۍ ورکړه او هغه لا نمرې نه وه پورته کړې چې ښځې ورته وې ،، نن دې څه چيټې د کور په پته راغلې ده - خدائے خبر چې د چا ده ،، د سهېل رنگ زير وټښتېدو - هغه ښځې ته د چيټې د راخستو ووييل - هغه په خط پسې پاڅېده او د سهېل ذهن ته بې شمېره سوالونه پرله پسې راغلل - چې ښځې څنگه لفافه سهېل ته په لاس کښې ورکړه نو د هغه زړه يو درز وخورو - زر زر ئې خط پرانستو - د

سیما ددی خط سرہ د سہیل زرہ د ماضی نغمہ یو حُل بیا پہ
خوند خوند وچہرلہ۔

» پروں مہی دا زرہ ڈپر ڈوب ڈوب کپدو نو
ماشومان مہی خان سرہ کرل او پہ یونیورسٹی
کبھی د ہغہ گوری ونی سیوری تہ کنبہناستم
چرتہ بہ چہی ما او تاکلہ کلہ مازیگر تر ڈپر
ناوختہ پوری ناست وو۔ ماشومانو لوبی کولی
او ماتہ دا احساس کپدو چہی تہ کلہ بنارتہ
راخی نو ددی ونی سیوری لہ بہ خا مخا راخی
او لکہ څنگہ چہی زہ دلته پروں د خوانی۔ پہ
سیوری پسې ورکہ ورکہ گر څبدم دغہ رنگ بہ
تاتہ ہم ددی ونی لاندی زما خیال سیورے
سیورے کپری،،۔

د سہیل شونہی سپینی وتبستبدی روتی۔ ئی ہم
دغسی پرہنہبودہ او نبع خپلی کمری تہ لارو بنہی ترہنہ تپوس
ونہ کر و څکہ چہی د ہغی ذہن لہ ددغہ تپوس دپارہ الفاظ نہ
راتلل۔ لکہ د نور کلہ د سیما دی یاد ہم وخت سرہ سرہ د
سہیل زرہ نہ کپہ وکرہ۔

پنځویشت کالہ پس بیا د سہیل بچی زلمی وو۔ ہغوی
د فیکٹری لمن نورہ ہم فراخہ کپری وہ۔ او څکہ نو سہیل بہ

اکثر یوازی یوازی ناست ؤ ۔ کله به ئی اوږدې اوږدې ناولې کتلې او کله کله به ئی د حوانی د وخت په تصویرونو پسې چشمې لگولې ۔ یوه ورځ چې هغه په کور کښې بالخت ته ډډه وهلې وه او د نسیم حجازي لیکلې ناول ئی لوستونو چا د دروازه ووهله ۔ سهېل په درنو قدمونو دروازی ته ووتو ۔ د ډاکي نه ئی خط واخستو ۔ د چشمو په گوټونو کښې ئی ورته لاندې باندې وکتل ۔ د کمزوري وجود کمزوري زړه ئی په سینه کښې بې اختیاره ودانگل ۔ سیما ته د پنځوشت کاله د تېرېدو احساس ؤ هغې دا ځل لیکلي وو ۔

»پرون چې مې کله په آئینه کښې د خپل مخ کتاب لوستو نو په خپل سر کښې سپینو وینستو ته فکر یورم ۔ ستا د سر وینستۀ خوبه هم سپین شوي وي کنه او په دغه سپینو وینستو کښې به تۀ څومره بڼکلې او دروند بڼکارې ۔ زۀ هره لحظه تا د تصور په سترگو وینم او تۀ چې کله یوازی شې نو کله کله به دې زما خیال خامخا چیري ، ،

سهېل څو څو ځله دا خط ولوستو ۔ خولې له ئې بې اختیاره راغلل ، ، واقعي چې لېونی ده ، ، او بیا په درنو قدمونو د آئینې مخې له ورغې خپلو سپینو وینستو ته ئی وکتل

اول مسکے شو او بیا ئی د زرہ د تل نہ یو سوږ اسویلے د شونډو
سرونو له راغے . خو په خوله ئی هېڅ هم ونه وئیل .

خو کاله پس د سهېل د زامنو ودونه وشو لوڼه ئی د
پردو کورنو شوې او د هغه په ژوند د تنهایۍ توري وریځې
گوري گوري شوې . هغه به ټوله ورځ یوازي په خپله کمره کښې
ناست ؤ . د کتابونو لوستونه ئی زرہ مور شو . خو په دغه
تنهایۍ کښې ئی یو پارسل نوې هنگامه راپورته کړه . هغه د
ډاکي نه په رپېدونکو لاسونو دغه پارسل واخستو . د پارسل
دپاسه لیکلو ته ئی په چشمو کښې په غور وکتل د سیمما د خط
پېژندو سره هغه د ځان سره غلي غوندي او خندل او بیا ئی
اووے ،، ته گوره لېونۍ زه پرې اوس هم گران یم ،، بیا ئی ډېر
په احتیاط پارسل پرانستو په هغې کښې د سهېل خطونه ، د
هغه د لاس ډېرې داسې نڅښې چې د سهیل نه پخپله هم هیري
وي . سهېل ددې هر څه نه زیات د سیمما خط لوستو ته لېواله ؤ .
د پارسل په ویخ کښې یوه لفافه د سهېل په نوم وه سهېل زر زر
په رپېدونکو لاسو لفافه پرانسته . او چې خط ته ئی په غور
اوکتل نو په نظر کښې ئی داسې جذبې الول شوې .

،، ما وبخښه سهېله ! ما وبخښه ځکه چې زه

مړه یم . پوره څلوېښت کاله وړاندې په هغه ورځ

چې کله ما ستا د کوژدنې خبر اورېدلے ؤ . دا

ٲول خطونہ ما خیلے یوے ملگری له دے وصیت
سره ورکری وو چے تاتہ ئے په مناسبو وختونو
درؤلپری۔ تہ زما نہ خفہ نشے حکہ چے ستا نہ
بغیر بل چاتہ د کتو سوچ ہم نشو کولے۔ خیلہ
لپونی۔ سیمہ وبخبنہ،،۔

د،، خودکشی،، د احساس سره د سهیل د رپیدونکو لاسونو نہ
خط پرہوتو۔ او چے د هغه زامن راتلل نو د سیمما لیک د هغه په
سینه پروت وو۔ او سترگی ئے وازی پاتے شوے وی۔

که وختونہ دی تیر شوی زما مینے
خو زما په هره ساه کنبے لا اوسپرے

انصاف

هغه ٻيو نظر د باچا خان چوک په مېنځ کښې ددغه
، لوټې پښتون،، يادگار ته وکتل - بيا ئې د ترخ د جېب نه د نظر
چشمې راوويستې - په رپېدونکو لاسونو ئې سترگو ته يوړې او
چې دا ځل ئې يادگار ته وکتل نو د باچا خان په مخ ئې لپه لپه
خاورې وليدې - د هغه ذهن ته د باچا خان هغه ټولې مبارزې
راغلي کومې چې هغه فرنگي سره صرف او صرف د پښتون قام
د سرلوړۍ دپاره کړې وې - ځان سره ئې دومره قدرې اوې

، افسوس دے بی قدرہ قامہ ، ، بیا ئی رکشو او لارو بسونو ته فکر شو چي د خة قسم قاعدې او اصولو نه بغير ئي يو بل نه د وړاندې کېدو کوشش کولو . هغه خة ساعت دغه تماشه کوله او بيا چي کله نورو خلقو د سرک د يوې غاړې نه بلې غاړې ته ، منډې ، ، وهلي نو هغه ورسره هم په دؤ دؤ او ساه ساه بلې غاړې ته راغے .

دلته ئي بله لوبه وليده او هغه دا چي د پيدل تلونکو په لاره کنبې قدم په قدم نايان ناست وو چا ږيرې خريلي چا وينسته جوړول او بيا به ئي دغه ټول وينسته د لارې په غاړه د اوبو نالي ته غورځول . هغه خة ساعت دا هر خة وليدل روانېدو سره ئي ووي ، افسوس دے بي حسه خلقه ، ، هغه د خپل اوږد کوټ د جېب نه رومال راوويستو او پوزې ته ئي ونيو چي خو قدمه وړاندې لارو نو هلته د رود په غاړه مردار سپي ، چرگان او پيشوگان پراته وو چي ټول سخا شوي وو او بدبو ئي تر لرې لرې پورې خورېده . هر چا پوزې نيولې وې . او په منډه تيريدل راتيريدل خو چا کنبې دا همت نه وو چي ددې زياتي تپوس ئي کړے وے .

هغه نيت وکړو چي د ځناورو د هسپتال په لوني ډاکټر پسي ورشي او ورته ووائي چي يه ، د خدائے نيک بخته دا مردار ځناور څوک لارې ته راگزاري ، ؟ لاپه دې سوچ کنبې

ورک و چہ مخامخ ئی خو کسه پولیس والہ ولیدل چہی د روہ
 پہ بلہ غارہ ولاڑ دی۔ ہغہ چشمی د پوزی د سر نہ پہ سترگو
 پوری جوختی کپی بیا ئی پولیسو تہ لہ پہ غور وکتل۔ نو پوہ
 شو چہ دا د تریفک د محکمہ لئے دفتر دے۔ ہغہ خان سرہ
 ووی چہ دا د مردار و خناور بدبو خوبہ پہ دہ لئے لئے
 افسرانو ہم لگی کنہ نو بیا خہ وجہ دہ چہ دوی ددی بی حسی۔
 مخ نیوے نہ شی کولے۔

زپہ ورتہ ووی،، چپ کنسی ئی خپر دے،، اسوبلے ئی
 وکرو او پہ درنو قدمونو وپرانڈی روان شود پیدل تلونکولار ہم
 پہ دہری بی دردی سرہ ماتہ کپی شوہ وہ۔ ہغہ بہ قدم پہ قدم
 ماتہی لاری تہ کتل اوہر قدم سرہ بہ ئی وئیل،، عجیبہ خلق دی
 پہ خپل تاوان ہم نہ پوہی،،، خو قدمہ وپرانڈی ئی د ریڈیو
 پاکستان نوم لیکلے ولیدو۔ ہغہ دغہ نوم تہ پہ ژور نظر وکتل او
 بیا ئی د ریڈیو پاکستان لور بلڈنگ تہ وکتل زپہ لہ ئی خہ
 راغلل خان سرہ مسکے شو خو نور ئی ہبش ونہ وئیل او بیا خہ
 ساعت پس ہغہ د وزیر صہب د دفتر مخی تہ غلے ولاڑ و۔

د ہغہ نوم غمخور و۔ د خپلی خاوری خواخوہے د خپل
 وطن خیر خواہ او د ہر چا پہ غم شریک۔ ولہی خپل غم ئی
 دومرہ دروند و چہ غم خور لہ ئی بی وختہ ملا ماتہ کپی وہ او
 دغہ غم د ہغہ د بنیخی د خو کالوراسی مسلسلہ بیماری وہ۔

چې هغه ئې تر لرې لرې پورې په علاج کولو سترې کړې و او د مایوسی نه پس ئې د الله پاک فیصلې ته سترگې نیولې وې۔
د هغه په کور کبسي د بنځې نه علاوه ايکې یوزوئے مراد و چې د نوکری زندان د خپلې ناروغه مور نه ډېر لرې کړې و هغه ډېر ځله خپلو افسرانو ته جولۍ غوړولې وه چې بدلي ئې کلي ته وکړي خو دا منت د هغوي ذهن ته نه پریوتو ځکه چې نه خو مراد سره لوائے سفارش و او نه ورله د افسرانو د خوشحالمولو هنر ورتلو۔

غمخور کاکا خو اول زوئے له تسلي ورکوله خو چې د بنځې ناروغتیا ورله د حوصلې څټ و مروړلو۔ نو د خپل کلي په ،،ممبر صېب ،، پسې ننوتې لاړو او د ډېرو منتونو نه پس ئې د هغه نه د ،،وزیر صېب ،، په نوم د مراد د بدلۍ دپاره سفارش راواخستو۔ او نن هغه په دې ارمان او په دې امید د ،،وزیر صېب ،، سلام له راغله و۔

هغه څه ساعت خاموشه ولاړ و۔ خو چې کله په دغه انتظار انتظار سترې شو نو د وزیر د دفتر مخې ته ولاړ نري نروچکي سړي ته ئې ووي ،،يا هلکه هغه وزیر صېب چرته دے ،، هغه پوزه وچولله۔ په څو ډکو بریتو ئې لاس رابنکو او په تاؤ کړي څټ ئې ووي ،،صېب میتینگ کبسي دے ،، غمخور کاکا د میتینگ په مطلب دومره پوهه شو چې گني اوزگار نه

دے۔ نو خہ ساعت ئی بیا انتظار وکړو۔ هغه لاپه دوپم حل پوره پوښتنه نه وه کړې۔ هغه سړي ورته په غصه کښې ووي، درته مې وئيلي نه دي چې صېب په میتینگ کښې دے ته خو هلوپه خبره پوهېږې نه،، د غمخور کا کا د سر نه لوخړه وخته۔ زړه ته ئی راغلل چې ورشي او دغه نري نروچکي سړي له خت لکه د چرگوري تاؤ کړي خو چې خپل عمر ته ئی پام شو نو غلے پاتې شو۔

هغه لاد وزير صېب په انتظار کښې و چې هغه نرے نروچکے سرے د خه کار دپاره بهر ووتو۔ غمخور کا کا د هغه وتو سره کلیمه درسته کړه او د خه اجازت نه بغیر ئی د وزير صېب د دفتر دروازه ئی په درز خلاصه کړه۔ هغه د ننوتو سره د وزير صېب په کړس کړس خدا واؤریده۔ چې مخامخ ئی وکتل نو وزير صېب يو خو جینکو سره په خبرو کښې ورک و۔ چې په غمخور کا کا ئی سترگې ولگیدې نو تندے ئی تریو کړو او په غصه ئی ووي،، خه دي بودا،، غمخور زر زر لاس وراورد کړو او ورته ئی ووي،، دا۔۔۔۔ د ممبر صېب خط دے۔ د مراد د بدلۍ دپاره،، وزير صېب په ماتہ زړه خط واخستو او د خط د لوستو په حائے ئی د تلۍ په بهن گوتې کښنودې۔ ساعت تېر نه و چې هغه نرے نروچکے سرے ساہ ساہ کمري ته راننوتو او وزېر صېب ته ئی د احترام دپاره سر ښکته کړو بیا ئی يو نظر

غمخور کا کا کا تہ وکتل۔ د بریتو خو ڊ کي وپنستہ ئي نېغ ودرېدل
 هغه به لاخته وئيل چي وزير صېب پري سترگي راسري کري
 ،، درته مي شل خله وئيلي دي چي زه کله په ميتنگ کنيي يم نو
 ماتہ دا خلق مه راپرېرېده۔ خوتہ غالباً د شرافت په ژبه نه
 پوهېږي ،،۔

نوکر د خه وئيلو نه بغير غمخور کا کا د لاس نه ونيوؤ
 او په دیکو دیکو ئي د کمرې نه وويستو۔ او چي کله د کمرې نه
 بهر ووتو د ،، صېب ،، نوکر ورته دومره ستغي سپوري ووي
 چي بهر ټولو ولاړو کسانو يو بل ته وکتل۔ غمخور کا کا صرف
 دومره قدرې ووي چي ،، ارمان ارمان دے بد نصيبه قامه چي
 داسي خلق مو مشري کوي ،، او بيا۔۔۔۔۔ ساہ ساہ د هغه خائے نه
 روان شو د ما بنام په توره تياره کنيي چي کله کور ته راغے نو
 بنخي ورته په سواليه نظر وکتل۔ غمخور کا کا ورته دومره
 قدرې ووي۔ مراد به دي کور ته راشي وزير صېب ته مي د ممبر
 صېب خط په خپل لاس رسولے دے۔ او بيا خو ورخي پس چي
 مراد خوړند سر کور ته رانتوتو نو د هغه په لاس کنيي د بدلے د
 ارډر په خائے نوکري نه د ويستو حکم وؤ۔

د انصاف طمع به خوک د چانه اوکري
 چي خوک غل دے خوک د غلو د لاري مل دے

په تول پوره

د ،، لونگين ،، پلار به چي کله د مشاعري نه کورته راغلو --- نو لونگين به پسي دروازي ته ورمندې کړې پلار به ورته د خندا شين شو . لونگين به ئې په غېږه کښې اوچت واخستو. په دواړه مخه به ئې بنکل کړو . او لاساه به ئې اخستې نهر وه . چي لونگين به ترې په تته ژبه تپوسونه شروع کړل .
،، لونگين ،، ايله د پينځو کالو و هغه د خپل پلار گلاب دين ايک يوزوئ و . گلاب دين په خپله ټوله علاقه

کبني مشهور ؤ۔ د هغه نه بغير به هره مشاعره نيمگرې وه۔
 ځکه چې هغه د شعر په ټولو رموزو پوهه وو۔ د هغه د فکر الوت
 د هغه د ذهن وسعت دومره سپوا ؤ چې د وخت هر پوهاند به
 ورته په درنه سترگه کتل۔

که يو خوا د هغه د شعرونو غږ خور وو نو بل خوا د هغه
 په مزاج کبني عاجزي وه۔ د هغه په عادتونو کبني سادگي وه۔
 او د هغه په ناسته پاسته کبني ډېر دروندوالی ؤ۔ ډلې ډلې
 شاعران به د هغه ليدو ته راتلل او کله هم داسې نه وه شوې چې
 هغه کوم مېلمه شاعر د مېلمستيا نه بغير پرېخود مې وي۔ په
 لونگين،، د خپل بابا دا ټول عادتونه خواږه لگېدل۔۔۔ هغه به
 د خپل بابا نه هر ځل د مشاعرو د قيصې اوريدې۔ او څو ځله
 خود خپل بابا سره مشاعرو ته هم تلې ؤ۔ هغه به هر شعر ته غوږ
 نيولې ؤ۔ لونگين چې څنگه څنگه د ځوانۍ په درشل قدم
 ايخودو نود هغه دننه ناقراره انسان نور هم ناقراره شو مې ؤ۔
 هغه به کله شعر کله افسانه اولیکله او چې خپل بابا ته به ئې
 واړوله نو هغه به په تندي بنکل کړو۔ د هغه په سترگو کبني به
 ئې خپل ځان ته اوکتل او دا تسلي به ئې اوشوه چې هو۔۔۔ زما
 نه پس به لونگين د پښتو د خدمت پېټه په سر اخلي۔

وختونو اړخونه بدلول رابدلول او لونگين۔۔۔ د ژوند د
 مشاهدو سره اشنا کېدو۔۔۔ چې څنگه د،، لونگين،، د ذهن

پہ دنیاگی۔ کنبی وسعت راتلو نوبل خوا د گلاب دین شمار پہ
استاذانو کنبی کبدو۔۔۔ د هغه شعر دومره عظمت ته رسبدلے
وو۔ چي په حجره جومات کنبی به د هغه شعرونه د مثال په
توگه وئیلے کبدل۔ د وخت ټولو هنر مندانو د ځان دپاره دا
افتخار گڼلو۔ چي د گلاب دین بابا شعرونه دې اووایي۔

د خپل بابا په وجه د لونگین ادبي دنیا هم ډېره فراخه
شوې وه۔ یوه ورځ چي کله هغه په یو ادبي محفل کنبی ناست
وو نو چا ورته اووې،، ته سپین گل چنار پیژنې،،؟ د نوم د
اوریدو سره لکه چي لونگین په سوچ کنبی لارو۔ د خولې نه ئې
بې اختیاره اوختل هو دا نوم مې چرته،، یو ځل،، اوربدلے
دے۔ ملگری ورته مخ راواړولو او په خندا ئې اووې،، عجیبه
سرے ئې،، چنار،، صېب خو پوره د پنځوسو کتابونو لیکوال
دے او تائي ایله یو ځل نوم اوریدلے دے؟ او بیا هغه ملگری
لونگین ته د،، چنار صېب،، دومره صفتونه او کرل چي د هغه
په ذهن کنبی د،، چنار صېب،، ډېرې خاکې جوړې او وړانې
شوې۔

هغه ډېر ناقراره وو۔ او دا ئې غوښتل چي اوس زر تر
زره د چنار صېب لیدو ته لار شي۔ د ملگری نه ئې ټول
معلومات ترلاسه کرل د چنار صېب کلے دومره لرې نه وو۔ خو
لار ئې ورکه ورکه وه۔ ځکه نو د لږ کړاؤ نه پس هغه د چنار

صہب کلي ته را اور سيدو - هلتہ ئي دوه دري کسانو نه تپوس پوښتنه او کره خو چا ورته هم د چنار صہب درک ورنکړو --- لونگين د لږ ساعت دپاره اټاله ودریدو - او دې سوچ يورپو چې ،، زه بل کلي ته خو نه يم راغله - او که کله دا وي نو خلق وړکښې دومره لوتل لیکوال څنگه نه پېژني ،، - هغه په ذهني کشمکش کښې اخته وو چې ناڅاپي ورته يو بوډا کاکا اووے چې ،، مېلمه ته --- هاغه اټي وال چنار یم خو نه يادوي ،، لونگين ورته اووے نه بابا --- زه سپين گل شاعر يادوم --- بوډا کاکا د ځان سره په لاسونو څه خبرې اوکړې او په مخه لاړو - کوڅه کښې دوه درې ماشومانو په دوړو کښې لوبې کولې - لونگين چې کله هغوي ته د چنار گل نامه ياده کړه نو هغوي ورته اووے چې ،، --- او --- او --- مونږ ئي پېژنو ،، ددې اورېدو سره د لونگين لارې تيرې شوې -

هغه چې د سپين گل کور ته اورسيدو نو يو نظر ئي د کور دروازي ته په غور اوکتل - ساعت پس د دروازي په ور کښې يو سر یم رابنکاره شو - د هغه عمر دومره زيات نه ؤ - په ونه چنار هم نه ؤ او په رنگ سپين هم نه ؤ - سړي لونگين ته په غور اوکتل - ،، لکه چې شاعر ئي؟ ،، لونگين په اوچو شونډو ژبه رابنکاره --- ،، او جي ،، --- زه --- د سپين گل چنار ليدو ته راغله يم --- دا د هغوي کور د یم؟ ددې تپوس سره چنار

صہب پہ بق بق او خندل۔ لونگین د هغه خندا او په خوله کنبې پرتو نسوارو ته فکر یوو۔ زه چنار یم کنه۔۔۔ د خدائے زوره وره۔ خنگه راغله ئې؟ د لونگین نه یوه دوه خطا شو۔ او اټاله اودریدو۔

چې کله لونگین د چنار صہب سره کیناستو او خوله ئې تپوس ته جوړوله۔ نو چنار صہب اووے،، ځلمیه پوره اتیا کتابونه مې لیکلي دي۔ ډېر واره خلق مې،، سړي،، کړي دي۔ او زما هومره کار به ادب کنبې چا هم نه دے کړے۔ عن تر هاغه حمزه پورې۔۔۔ او دا اوس چې ځان ته لیکوال وائي په دوئي کنبې خو یوزه لیکوال نه گنم۔۔۔ او ځلمیه۔۔۔ دوئي صرف په کرسو ناست دي۔ د ادب نه څه خبر دي۔

لونگین دا ټولې خبرې اورېدې۔ خو نه پوهېدو چې۔۔۔ خنگه په خبره کنبې وار واخلي۔ اخر ئې زړه ټینګ نه کړو وئے وئیل،، چنار صہب تاسو دومره زیات کار کړے دے او اوس هم شپه او ورځ لگیا ئې۔۔۔ خو تاسو څوک په دې خپل کلي کنبې هم نه پېژني۔ دا ولې،، چنار صہب بیا یو ځل په بق بق او خندل۔،، مېلمه۔۔۔ دا کله څه چې ددې دور یو لیکوال نه زما په قدر پوهېږي او نه زما په دې لیکلو۔ خو یوه خبره درته کوم گوري۔۔۔ راتلونکي څېړنکار به زما په دې،، تخلیقاتو،، لوتې لوتې څېړنې کوي،،۔ لونگین به کله د چنار صہب خندا ته

کتل او کله به دې سوچ یورو چې که د چنار صېب په دې لیکلو
 نن د چا غوږ نه گړېږي او څوک ورته درنښت نه ورکوي. نو
 راتلونکې وخت به ورته څه نظر او کړي. لیک خو هاغه لیک
 د دې چې د خپل دور ترجماني او کړي او خلق ئې قبول کړي.

او بیا چنار صېب د نسوارو یو تازه چونډی د شونډې د
 لاندې کره. ،، مېلمه ،، قسم د دې چې دا ریډیو ، تیلی ویژن
 واله راپسې منډې وهي. د فن کارانو د تیلیفونو نه تنگ راغلم
 خو دا فنکاران زما د شاعری حق نشي ادا کولې. او هسې زه
 هم داسې یم. --- دې ادارو ته څه خاص توجه نه ورکوم. ورک ئې
 کړه دوئي به څه وي او معیار به ئې څه وي ، ،. ددې خبرې د
 اوریدو سره د لونگین د خپو نه خاورې او تختیدې. د هغه په
 خپلو غوږونو باور نه راتلو. د چنار په فلسفه د هغه ذهن کار نه
 کولو. وخت د هغه په کمزورو اوږو نور بوجه کېدو نو ځکه هغه
 د چنار صېب نه اجازت واخستو. او چنار صېب هم په زړه کښې
 شکر او ویستو.

لونگین په درنو قدمونو د چنار صېب د کلي نه روان
 شو. --- د ځان سره ئې کرل رېبل کول --- څو ورځې وړاندې چې د
 هغه په ذهن کښې د چنار صېب کوم تصویر جوړ شوی ؤ. د
 هغې رنگونه الوتي وو. د هغه د لیکلو نه بیخي زړه مور شوی

چہ ماہنام تیارۂ خوریدہ نو لونگین کور تہ خفہ خفہ رانتوتو۔ سترے سترے پہ کت کبھی پر بوتو۔۔۔ چہ دغہ ساعت ئی پلار کور تہ راغے۔ ولہ لونگینہ خویہ۔ جور خوئی کنہ،،۔۔۔ هغه د خپل بچی نہ پوہنتنہ وکرہ۔ او بیا لونگین پلار تہ تولہ قیصہ تیرہ کرہ۔

پلار پہ ډبرہ مینہ لونگین خپلی سینی تہ راجوخت کرو۔ او پہ خندا ئی ورتہ اوومے،، بچے مہ خفہ کپرہ دا پہ شمار نہ دہ پہ معیار دہ،،۔۔۔ ددی خبری سرہ لونگین تہ د خپلو تولو سوالونو جواب ملاؤ شومے وو د هغه ذهن تہ د سپین گل چنار عکس یوخل بیا راغے چہ د نوم او قد و قامت تر مینخہ ئی ډبر لوتے تضاد تیتی سترگی ملامتہ ولاړ وو۔ هغه د خان سرہ اوومے۔ هو۔۔۔ زما بابا ربتیا وائی چہ پہ شمار نہ دہ پہ معیار۔۔۔

کہ هر خود خان صفت پہ خپله اوکری
خوگونگت تہ خوک،، بورا،، وئیلے نہ شی

مور

شپه د خاموشۍ په غېږ کېښې اوده وه - د اسمان په مخ
اوبنان اوبنان وریځې یو بل پسې روانې وې - سپوږمۍ به کله
کله د وریځو د مینځ نه غلې غوندي د کائنات د ښکلا ننداره
وکړه - ستور و ته به ئې په چپه خوله څه ووئیل او پناه به شوه -
شپه که هر څومره خاموشه وه ولې کله کله به چرته لرې یو سپي
د خپل سترې ژوند نه فریاد شروع کړو - د کلي نورو ، سپو ، ، به
دغه فریاد سره خپله ژړا هم شروع کړه - او تر دېره وخته به ټولو

خپل خپل ارمانونہ وژرل۔ د کلي د سپو په دې سلگو کښې به د خانانو د کور د سپو سلگۍ نه وې شاملې۔ هغوي به په قهر او غضب غپا کوله لکه چې د کلي سپو ته هم دا وائي چې د خانانو خوب مه خرابوئ۔

د کلي د نورو خلقو په شان،، لېونۍ،، هم بې غمه او ده وه۔ خود هغې په مخ د بيمارۍ نخښې واضحه ښکارېدې۔ هغه د واده نه وړاندې سعیده وه مور به ورته کله کله د مينې نه بختوره وې۔ خو چې د خاوند کور ته راغله نو د ډېرې مينې نه،، لېونۍ،، شوه۔ خاوند به چې کله هغې ته،، لېونۍ،، ووئيل نو سعیده به د خدا نه شنه شوه۔ او خپل ماشوم والې به ورته ياد شو۔ کله چې شپه نوره هم وغزیده نو لېونۍ په خوب کښې چغه کره د هغې خاوند چغې سره راوېښ شو او چې کله ئې رڼا بله کره نو وار خطا شو۔ لېونۍ په کټ کښې ناسته ټوله رپېده رنگ ئې زير تبنتېدلې ؤ۔ په غټو غټو سترگو کښې ئې غټې اوبښکې تلې راتلې۔ وېښته ئې گډه وډ وو۔ په مخ ئې داسې خولې راماتې وې لکه چې لپه لپه اوبه ئې پرې اچولي وي۔ د هغې ساه راماته وه۔ او هره سلگۍ ئې اخري ښکارېده۔ د هغې خاوند داسې خاموشه ولاړ ؤ لکه چې يو بُت خپل حس نه لري۔ هغه نه پوهېدو چې خه وکړي۔ بيا ئې زړه له خه راغلل په درنو قدمونو د لېونۍ خواله راغے۔ او چې کله ئې د هغې په سر لاس

کھنبودو نو داسې ئې محسوسه کړه لکه چې د هغې ټول وجود اور اخستې وي - د مخ نه ئې ورله خوله اوچه کړه ولې د هغې په حالت کښې څه فرق رانغړ - خاوند ئې ورته بیا بیا اوازونه وکړل ولې لېونۍ د زیرگي نه علاوه نور هېڅ هم نه شو وئیلے - د یو ساعت سوچ نه پس د لېونۍ خاوند یوه اوږده ساه رابښکله پاڅېدو او د خاورو منگي نه ئې یو گلاس اوبه راواخستې چې کله اوبه د لېونۍ حلق ته اورسیدې نو سترگې ئې پرانستې - د هغې د خاوند په سترگو کښې د خوشحالی اوبښکې راغلې - لېونۍ په ډېر ارمان خپل خاوند ته وکتل اول مسکۍ شوه بیا ئې ووي ما وبخښه خپله لېونۍ معاف کړه - د هغې د خاوند زړه داسې جټکه وخوړه لکه چې د هغه په سینه کښې طوفان راغلی وي - په اوچو شونډو ئې ژبه رابښکله او لېونۍ ته ئې ووي داسې خبره مه کوه - لېونۍ یو ځل بیا خاوند ته په غور وکتل او وې وئیل زه نوره ژوندۍ نه شم پاتې کېدے د هغې د خاوند په مخ ډېر رنگونه لاره راغلل - هغه یو ځل بره چت ته وکتل بیا ئې د شپې خاموشۍ ته وکتل هغه په یوه ساه ووي ته... ته وار خطا کېږه مه... بس چې که خبر وي دا شپه تېره شي نو زه به دې لورته هسپتال ته بوځم -

د هسپتال د نوم په اورېدو د لېونۍ په مخ لړۍ لړۍ اوبښکې راماتې شوې - د هغې د هسپتال د نوم نه نفرت و -

خاوند ئي چي کله هم د هسپتال خبره کړې وه لېونۍ ورته دواړه لاسه جوړه کړي وو۔ چي ،، د هسپتال نه د هغې د خپلو برگو د لاندې مرگ خوښ دے ،، د اسمان په مخ وريخي نورې هم گوري شوي ۔ د سپو غيا ورو ورو کمېده او د چرگانو بانگونه اورېدے شول ۔ لېونۍ خپله بيماري ژړله او د هغې خاوند خپله بي وسي ۔

شپه سبا شوه خود کلي خلقو ته ددې قيامت پته نه لگيده په ټول کلي کښې صرف نازو ترور داسې ښخه وه چي د لېونۍ خاوند ورته ټوله قيصه کړې وه ۔ خوک چي نن مجبوره وه ۔۔۔ د بيماري د لاسه او د خپلې بي وسي د لاسه ۔

صبا له لېونۍ د گاډي په سيټ کښې پټې سترگې پرته د لوتے هسپتال په لور روانه وه ۔ د هغې سرد نازو ترور په زنگون پروت ؤ او د هغې خاوند د غمونو او فکرونو يو لوتے سيلاب په مخه کړے ؤ ۔

د لوتے هسپتال په وارډونو کښې نن هم گڼه گڼه وه ۔ د زنانه ډاکټري د کمري مخې ته داسې غوبل جوړ ؤ لکه چي هسپتال نه وي د کېډي مېدان وي ۔ اکثر زنانه داسې ښکاريدي لکه چي د مرض د نوم نه نا اشنا وي د هغوي په مخونو د ميک اپ نخښې هم د لرې نه ليدے شوي ۔ چي کله به د ډاکټري د کمري دروازه بيرته شوه نو دې سنگار شوؤ ښخو به ټپل جوړ

کرو۔ داسی تہل چي پکڻبي د هڏونو ماتبدو خطرہ وه۔ غتيي او مضبوطي زنانه به دننه لاري او بيماري بي وسه او بي کسه زنانه به هم دغسي د خدائي په اسره پاتي شوي۔ د هسپتال يو غت پت نوکر هم په دي پردو زنانه و کښي بي ضرورته تلو راتلو ولي د چا ورته د غر کولو همت نشو کېدے۔

د لېونۍ خاوند دا هر څه ليدل او په دي خبره پوهېدو چې لېونۍ ولي هسپتال نه نفرت کوي۔ د يو ساعت دپاره د هغه زړه ته هم دا خبره راغله چې واپس کلي ته لاړ شي او د لېونۍ د قسمت فېصله وخت ته پرېږدي۔ هغه گېر چاپېره کتل چې ناگهانه ئي ډاکټر سردار په نظر راغے د هغه په خپلو سترگو يقين نه راتلو چې سردار دلته څنگه راتلے شي۔ ډاکټر سردار د لېونۍ ورور و۔ ولي لېونۍ ونه ليدو۔ ځکه چې د هغې سترگي پتي وي۔ خو چې سترگي ئي غړولي نو د هسپتال په وارډ کېښي پرته وه۔ د هغې ورور د هغې سرته ولاړ و د لېونۍ په سترگو کېښي غتي غتي اوښکي راغلي خو دا ځل په دغه اوښکو کېښي بي وسي نه وه۔ اعتماد و حوصله وه ځکه چې د هغې وينه د هغې سر ته ولاړه وه۔

ورځ تېره شوې وه او د ماښام لږې خورې وي د هسپتال په وارډ کېښي ښځو داسي گپ گرم کړے و چې هڏو د ختمېدو نوم ئي نه اخستو هر چا خپله خپله وئيله۔ څوک د بيماري د

لاسه پتہی سترگہی پرتہی د خپل انجام په انتظار وې - ولې د هرې مریضې سره چې کومې درې درې نورې زنانه دپره وې د هغوي د خولو ټپولو دپاره هېڅوک نه وو - لېونۍ هم په یو کت کنبې غزبدلې پرته وه - کله کله به ئې سترگې راپورته کړې - گېر چاپېره به ئې وکتل او بیا به ئې سترگې پتې کړې - د هغې خاوند دوه درې ځله وارډ ته راغی د لېونۍ په اوچو شونډو ئې نظر پرېوتو - په زړه کنبې به ئې ډېر څه راغلل ولې هېڅ به ئې نه وئیل او بیا ډاکټر سردار وارخطا وارخطا وارډ ته رانوتو نو د لېونۍ د خاوند تلوسه سېوا شوه - هغه د سردار خولې ته کتل - سردار د خپل تندي نه خوکه اوچه کړه او بیا ئې یو سوړ اسوېلي سره اووې ، صبا له به اېرېشن وي ، ،

د اېرېشن د نوم سره د لېونۍ د خاوند رنگ زیر وټنټېدو لېونۍ سر راپورته کړو او په سلگو سلگو کنبې ئې ووې زما نور ژوند نه د مې پکار - زه مرگ غواړم زه به خود کشي وکړم - زما خاوند هسې هم مانه ستر مې شو مې د مې - دده به لاز خلاصه شي - او زه به د سکون ساه واخلم او بیا هغه په بق بق وژرېده - ډاکټر سردار هغې له تسلي ورکړه د نشې څو ستنې ئې ورته ولگولې او بیا په شغ د وارډ نه بهر ووتو - د لېونۍ خاوند یو ځل لېونۍ ته وکتل د هغې سترگې پتې وې هغه په درنو قدمونو د وارډ نه بهر راووتو - هغه د شپې په توره

تیارۂ کنبی برہ اسمان تہ کتل او پہ سترگو کنبی ئی او بئسکی
تلی راتلی۔

هغه د فکرونو سہلاب پہ مخہ اخستے ؤ لہونی۔ پہ هغه
گراڻہ وه۔ ددی باوجود چي لہونی۔ هغه تہ مینہ نئہ وه ورکړي۔
ددې باوجود چي لہونی۔ د خپل خاوند هرہ ورہ خبرہ لویہ کړي
ده۔ چري هم داسي موقع نئہ وه راغلي چي لہونی۔ د خپل خاوند
مشورہ منلي وي۔ هغې هر حل د خپل خاوند پہ معمولي خبرہ
اوبئسکي توئي کړي وي او خاوند ئي پہ زړه کنبی خان تہ د
لہونی۔ پہ واده کولو ستغي سپوري وئيلي۔ ولي نن هغه تہ د
لہونی۔ دا ټول عادتونه بنه بنکار بدل هغه لہونی۔ نہ د جدا ژوند
سوچ هم نئہ شو کولے۔ او بلخوا د لہونی۔ زړه د ژوند نہ مور ؤ۔
هغه د بیماری د لاسہ دومرہ تنگہ راغلي وه چي خاوند تہ ئي
هم نئہ شو کتلے۔

د هسپتال شپہ هم ورو ورو وغزېدہ او اخر سبا شو۔
لہونی۔ لاوس هم د نشي د لاسہ پتي سترگي پرته وه۔ ډاکټر
سردار وارډ تہ راغے۔ د لہونی۔ خاوند تہ ئي غلي غوندي خئہ
ووي او بيا چي د هسپتال پہ وارډونو کنبی د معمول غويل
جوړېدونو لہونی۔ د اږېشن پہ تخته پرته وه۔ د هغې خاوند د
اږېشن د کمري نہ بهر وارخطا ولاړ ؤ۔ هغه به کله خان تہ د
لاسي ورکولي او کله به لکه د لہونو خان سرہ لگيا شو۔

نازو ترور چي ٿوله شپه ئي د هسپتال په ڪلڪو سيمټو روڼه کړې وه. د ايرېشن د ڪمري په دروازه کښې ناسته وه. خلق تلل راتلل... او بيا دوه گڼتېي پس د ايرېشن د ڪمري نه يو سټرېچر راووتو چي دوو ڪسانو نيولې و. د هغوي مخونه په سپينو کپرو پټ وو او په سټرېچر سپين خادر غوړ بدلې و سټرېچر يو شخ سره د زنانه و د وارډ نه گس اړخ ته يوې ڪمري ته ورسولې شو. دا هر څه د لېونۍ د خاوند مخې نه تېر شو خود هغه په خپلو سترگو يقين نه راتلو د هغه زړه درزېدو او قسم قسم وسوسې ئي ذهن ته راتلې. هغه لکه د لېونو سټرېچر پسې ڪمري ته منډه کړه. سړي بهر راووتل ولې هېڅ ئي ونه وئيل د لېونۍ خاوند نېغ ڪمري ته لاړو لېونۍ په کټ کښې خوره وړه پرته وه د هغې سترگې پټې وې. په شونډو ئي گز گز پتري ولاړ وو. هغې مسلسل زبیرگي کول. لمبې اوس هم د هغې په سر بليدي. او د هغې خاوند په زړه کښې ډېر څه کرل رېبل. دغه ساعت ډاکټر سردار ڪمري ته راغے. د هغه په مخ د خوشحالی. نخښې واضحه ښکارېدې. هغه يو ساعت د لېونۍ کټ ته ودرېدو د هغې په تندي ئي لاس کېښودو او بيا د نازو خواله ورغے چي د ډېر وخت راسې خاموشه ناسته وه. سردار هغې ته څه ووئيل او چي هغې خپل پلو پورته کړو نو په غېږ کښې ئي يوه وړه او ښکلې ماشومه پرته وه. ډاکټر د خندا

نه شين شو او وي وئيل ،، دا خوزرقبش ده ،، د لبونى-
خاوند په ژور نظر ماشومې ته وکتل مسکې شو او ځان سره ئې
په چپه خوله ووئيل ،، زرقبش ،، -

ورځ يو ځل بيا سترې وه او د مازيگر په غېږ کښې د
اوده کېدو په غرض روانه شوې وه - چې لبونى- سترگې
وغړولې نو يو ځل ئې خپل خاوند ته وکتل مسکې- شوه - بيا
ئې سترگې پټې کړې او چې د ماښام تياره خور بده نو لبونى-
نه د هغې خوئېندې وروڼه او مور پلار چاپېره ناست وو- لبونى-
خپله ماشومه زرقبش پخپلې سينې پورې جوخته نيولې وه او
لکه د لبونو ځان سره په خدا خدا لگيا وه ،، زه مرگ نه
غواړم- زه ژوند غواړم ډېر ژوند --- د خپلې ماشومې زرقبش
دپاره د خپلې زرقبش دپاره ،، د هغې په سينه کښې د مور د
مينې احساسات راپارېدلي وو- خوئېندې وروڼه ئې خاموشه
وو او د مور په سترگو کښې ئې د خوشحالى- اوبسکې تلې
راتلې-

چې يو فکر ئې ادراک کولې نشي
مور د هاغه عظمتونو خلاصه ده

د کور غل

د ،،اپريشن، د اعلان کېدو سره په ټوله علاقه ويړه خوره شوې وه. د هر چا په ذهنونو کېنې ،،ډېر سوالونه ، تلل راتلل خو چا هم دا فېصله نشوه کولې چې د گلونو ددې گلدر و صباؤن به خه وي. ماشومانو به چې د خپلو پلارانو په مخ د وارخطايي لکيرو ته کتل نو اوبه بورنېدل. او چې چېرته لري به د جهازونو د شور سره د گولو پرېوتو درزار شو. نو د زبانه و په مخونو به اوبنکې لري لري شوې. هغوي به په سواليه نظر پورته اسمان ته اوکتل. د سپين رېرو په جلالي سترگو کېنې به د تيرو وختونو رنگونو چورلکونه اوخوړل. خوبيا به د هغوي اوچو تراړو تراړو شونډو کېنې دغه رنگونه پيکه پيکه شول. او هغوي به خاموشه پاتې شوې.

دھر چا دا کوشش وو چہی زر ترزہ خان د ہور ددغہ لمبونہ اوباسی۔ نہ چا سرہ د کلی غم وو او نئے چا خیل دک کور تہ پہ شا کتلے شو۔ خکھ چہی خبرہ د ،سر،، د بچ کولو وہ۔ چہی خنگہ خنگہ خلق بہی کورہ کبدل۔ د تہول ملک د ہر وگپری زرہ پہ خیلو وطن والو خوڑدو۔۔۔ او بیا دا خبرہ د ملکی حدونو نہ دہرہ لری تہولہی نری تہ اور سیدہ۔

پہ لکھونو بہی کورہ۔۔۔ ژریدلو، کپیدلو او زوریدلو کورنو پہ کیمپونو کنبہ پناہ واخستہ۔ خود ہغوی اوبسکی نئے کیمیدی خکھ چہی د چا نہ د خیلہی وینہی بہی کفنہ لاشونہ د اللہ تعالیٰ پہ اسرہ پاتہی وو۔ او د چا نہ ماشومان بہی درکہ وو ہریو کیمپ د حشر میدان وو۔ ہر خوا سلگی۔ وہی۔ ہر خوا سانڈی وہی۔ پہ ہر زرہ او ذہن کنبہی د خیل تالہ والہ کور ارمان ازغے ازغے کبدو۔ او بیا د تماشینو یوہ لری شروع شوہ۔ شوک د انسانیت د خدمت د پارہ راغلل او چا د ملاکنڈ د کدوالہ و پہ ارمانونو کنبہی خیل سیاست لہ خائے ورکولو۔ خو۔۔۔۔ د حالاتو لمبو وھلی سلگی۔ سلگی۔ کدوالہ نئے د چا پہ ،ایمان،، پوھیدل او نئے پہ اسلام۔

خہ مودہ ددی بہی وسہ او بہی کسہ بہی کورہ پہ زخمونو مالگہی اودرولہی شوہی۔ د خیل وطن خلق ،، خیلو،، بہی حیا کرہ۔۔۔ او بیا چہی کلہ دا ڈرامہ مینخ تہ راغلہ چہی د کدی پہ سر

به روپی۔ هم ملاوېږي۔ نو د پښتنو د حيا ، عزت او پښتنو امتحان راغی۔۔۔ او لکه د نور کله پشان د جواری دا داؤ۔۔۔ هم پښتنو اوبائیلو او د حضرت باچا خان هاغه خبره رښتیا شوه چې ، پښتانه هر څه ته د ټینګې دي خو ، پیسې ، ، ته د ټینګې نه دي ، ، ډېر درانه ورکښې سپک شول۔ د رجسټریشن د ټول نظام په رڼا ورځ سپکاو مې اوشو۔ خلقو د پیسو دپاره د پینځه و کسانو کورنۍ په شلو شلو حساب کړې۔ د وس خاوندانو د بې وسه ، یتیمانو او کونډو رنډو حقونه بڼه په نره په بڼه کړه۔ او د هاغه خلقو په قربانۍ پورې په بق بق خدا اوشوه۔ څوک چې سرتور په د یو لوائے خدائے په اسره د کلي نه راوتی وو۔

شیرولي چا چې۔۔۔ څو ورځې وړاندې د خپلو گلدر و په بده ورځ اوبنکې تویه ولې او هر څه ته به ئې د ، شک ، ، په نظر کتل۔ او په خپل وېخ ضمیر به ئې فخر کولو۔ د پیسولالچ په مخه واخستو۔ هغه په یوه داسې محکمه کښې افسر وو کومه چې د اولسي خدمت محکمه وه۔ د هغه کورنۍ ته د سرکار له خوا په لوائے بنار کښې د اوسېدو اسانې ورکړې شوې وه۔ خولالچ۔۔۔ د هغه په سترگو پردې راوستې۔ هغه خپل ضمیر په خپلو لاسو قتل کړو او ځان ئې په هاغه کسانو کښې شمار کړو د چا چې نه کور وو او نه څوک د تپوس پوښتنې۔

شپر ولي --- راشن ته هم ٽينگ نه شو او پيسو ته هم - او
 چي کله ورته دا معلومه شوه چي د صحافيانو دپاره هم څه
 پيسې ټکي ملاوېږي نو که هر څو هغه صحافي نه وو خوبيا
 ئي هم هلته منډه کړه - او په جعلي کاغذونو ئي د خپل بي حسه
 ضمير مخ نور هم تور کړو - هغه دا ټولي ، ،مرداري ، ، خوږي - خو
 کله ورته هم دا احساس نه کېدو چي زه څه کوم - که هر څو د
 هغه تعلق دمذهبي خلقو سره وو - خو اوس ترې مذهب هم هير
 وو - پښتو هم هيروه وه او غيرت هم -

شير ولي ته به چي چا د هغه د اصلي حيثيت احساس
 ورکړو نو هغه به تندې او چونړلو او اوبه ئي وئيل - ، ، مړه څوک
 ئي ټپوس کوي ، ، - او بيا د هغه نه هله ، ، ټپوس ، ، او شو چي
 کله هغه ددغه پردي حق سره خوشحاله خوشحاله کورته روان
 وو - چي ناگهانه ورته خبر راغې - چي ورکوټي ماشوم ئي په
 هوائی گولي لگيدلې دے - د شيرولي د لاس نه د راشن سامان
 پريوتو - د هغه په وجود لږزان راغې - د هغه په ذهن کښي هاغه
 ، ، حرامي روپي ، ، په تيزي سره اوچورليدي - کومې چي هغه په
 ډېر فخر په بډه کړې وې - هغه په لاره کښي زيړ زيځلې ولاړ وو -
 کله به ئي د حکومت له خوا هاغه اساني يادولې کومې چي دده
 ته د نوکري په بنياد ورکړې شوې وې او کله به ئي هم د خپل
 حکومت سره خپلي د هوکي او فراډ ته خيال لارو - هغه ته ځان

مجرم مجرم بنکاریدو۔ ہغہ پہ درنو قدمونو کور تہ روان شو۔
 چہ دروازی تہ نزدی شو نو د زنانه ؤ ویرونہ ئی واوریدل۔ ،،وی
 کنہ۔۔۔ ما خودہ تہ وئیلی وو چہ مہ راؤرہ۔۔۔ پہ ما پسہ دا د
 حرامو خورا کونہ۔۔۔ وی کنہ د خوارانو، عاجزانو حق راتہ د گل
 غوندہی خوئے واخستو،، شیرولی د خیلہی بنسجی دغہ ساندهی
 اوریدلہی۔ د ہغہ پہ تور سکان مخ دوه سپینی سپینی اوبنسکی
 راغلی۔ او پہ بریتونو کبسی ئی ورکی شوہی۔ ہغہ یو اسویلو
 اوکرو۔ چہ پور تہ اسمان تہ ئی اوکتل نو د ہغہ غورونو تہ یو
 اواز راغی۔

،، اللہ تعالیٰ ہر خہ معاف کوی خو پردے حق نہ معاف کوی ،،
 شیرولی اوبورنیدو۔ د ہغہ احساس د ہغہ پہ بہی حسہ ضمیر
 چکونہ لگول۔ او بیا ئی چہ پہ خیل ماشوم مرہ خوئی سترگی
 اولگیدی نو پہ بق بق پہ ژرا شو۔ ہغہ ژرل او بنسجی ئی ورتہ پہ
 سلگو کبسی وئیل ژارہی خلہ ،، ورشہ نور د ہاغہ یتیمانو
 خورا کونہ او کونہ ورنہ و حقونہ نور را اوترورہ چہ ما درنہ ہم
 خدائے پاک واخلی پاخہ۔۔۔ ورشہ نور حرام کور تہ راؤرہ ،،۔ پہ
 شیر ولی دا تولی خبری لکہ د تندر گزارونہ لگیدل۔ ہغہ
 ملامتہ زورند سرد خیل ماشوم خوئی پہ مرگ اوبنسکی تویہ ولی
 او خلقو پہ سوالیہ نظرونو یو بل تہ کتل۔

زما نور چاپ کتابونہ

- ۱ محنت کا پہل د ماشومانو لپارہ قیصہ چہی زما د سکول پہ ورخو شپو کنبی پہ کال ۱۹۷۵ء کنبی چاپ شو۔
- ۲ گیلی د کالج پہ ورخو شپو کنبی د لیونو احساساتو، ورومبی شعري مجموعہ،، چہی پہ کال ۱۹۷۸ء کنبی چاپ شوہ۔
- ۳ وینن خوبونہ د یونیورسٹی پہ ورخو شپو کنبی مرتب کرے شوی دویمہ شعري مجموعہ چہی پہ کال ۱۹۸۱ء کنبی چاپ شوہ۔
- ۴ گل بانو د برسوات یوہ اولسی قیصہ چہی پہ منظوم شکل کنبی پہ کال ۱۹۸۲ء کنبی چاپ شوہ۔
- ۵ صلو علیہ ورمیہ نعتیہ مجموعہ چہی پہ کال ۱۹۸۹ء کنبی چاپ شوہ او پہ کال ۱۹۹۱ء کنبی ورتہ د پاکستان پخوانی صدر خدائے بخنبلی غلام اسحاق خان ایوارڈ ورکرو۔

- ۶ رائجی چچی د پښتو د معیاری لطیفو مجموعہ چچی دوه ځله چاپ او خوره شوه. په ورمبې ځل په کال ۱۹۹۲ء او په دویم ځل په ۲۰۰۲ء کښې چاپ شوه.
- ۷ ستا په نوم د شاعری دویمه مجموعہ چچی په کال ۱۹۹۳ء کښې چاپ او خوره شوه.
- ۸ ډالی په دې کتاب کښې د عبدالحمید بابا او علي خان بابا هاغه منتخب غزلې شاملې دي کومې چچی دیو بل سره فکري مناسبت لري.
- ۹ دیوان احمد دین طالب د نوموړي شاعر دا دیوان د مکملې دیباچې او د لټون نه پس د نوي کلام سره چاپ شوه او خور شوه دے.
- ۱۰ اوبنکې او لمبې د کشمیر د خونړو حالاتو په حقله د سلیم نگر دیزې د کتاب ،، می ۱۱ نئے کشمیر جلتے دی کھا ،، دا ترجمہ د یوې ډېرې تفصیلي دیباچې سره په کال ۱۹۹۷ء کښې خوره شوه.
- ۱۱ مشکې د شاعری دا دریمه مجموعہ په کال ۲۰۰۲ء کښې خوره شوه چچی ورکښې د غزلو نه علاوه آزاد نظمونه او قطعې هم شاملې دي.

- ۱۲ لہونتوب د ازاد نظمونو، قطعاتو او غزلو دا مجموعہ
پہ کال ۲۰۰۵ء کبھی بیا پہ کال ۲۰۰۶ء او
بیا پہ کال ۲۰۰۷ء کبھی چاپ شوې ده۔
- ۱۳ جلوي د جدید نعتونو دا مجموعہ پہ کال ۲۰۰۶ء
کبھی چاپ شوه چې ورته د پاکستان
پخواني وزیر اعظم شوکت عزیز ایوارډ
ورکړو۔ او دا هم ددې کتاب برکت وو چې زه
د حکومت پاکستان له خوا په خصوصي
توگه، عمرې،، ته اولبرلې شوم۔
- ۱۴ لېونی-
سندري د منتخب فلمي او غېر فلمي هاغه سندرو
مجموعه چې د ادب په چوکاټ کبھی ځائے
کړے شوي دي په دې کتاب کبھی گني
نظمنه هم شامل دي۔ چې په کال ۲۰۰۷ء
کبھی چاپ شومے دے۔
- ۱۵ ډاکټر کبير
ستورے د بره پښتونخوا د لوائے مبارز ځدائے بخښلي
ډاکټر کبير ستوري د ژوند او ملي خدمت
په حواله دا کتاب د ډېرو پوهانو، روشن
فکرانو او ليکوالو احساسات لري۔ چې په
کال ۲۰۰۷ء کبھی چاپ شومے دے۔
- ۱۶ ما هېرولے نة
شې په لنډو بحرونو کبھی د غزلو دا مجموعہ په
کال ۲۰۰۸ء کبھی چاپ شوې ده۔ چې په

- ۱۷ اے گنبد
خضریٰ
آخرہ کنبی دوه،، لہونی سندرې،، هم لري۔
په حرم شريف کنبی د لیکلو نعتونو دا
مجموعه چې د هر لفظ لیکلو ئې زما روح
ته سکون او زړه ته اطمینان رابخیلے دے۔
- ۱۸ ماتہ آئینہ
(دریم چاپ)
د افسانو دا مجموعہ چې هرہ،، المیہ،،
ئې ستاسو د توجه پامته داره ده۔

کتابونه مي ډ پر اولیکل لائقه
لاد شعر په رموزو نه پوهېږم

لائق زاده لائق
جون ۲۰۰۹ء

**Get more e-books from www.ketabton.com
Ketabton.com: The Digital Library**